



2013ರ ಕರ್ನಾಟಕ ಅಧಿನಿಯಮ ಸಂಖ್ಯೆ 09

ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012

ಪ್ರಕರಣಗಳ ಪಟ್ಟಿ

ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

ಪ್ರಕರಣಗಳು:

1. ಸಂಕ್ಷಿಪ್ತ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ
2. ಪರಿಭಾಷೆಗಳು
3. ಲಿಫ್ಟ್/ಎಸ್ಕಲೇಟರ್/ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲು ಅಥವಾ ಸ್ಥಾಪಿಸಲು ಅನುಮತಿ
4. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಬಳಸಲು ಲೈಸೆನ್ಸ್
5. ಲೈಸೆನ್ಸ್‌ನ ಕಾಲಾವಧಿ
6. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ತಯಾರಕರು ಅಥವಾ ಮಾಡುವವರು ಅಥವಾ ಇತರ ವ್ಯಕ್ತಿಯ ನೋಂದಣಿ
7. ಲೈಸೆನ್ಸ್ ಇಲ್ಲದೆ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಅನ್ನು ನಡೆಸಬಾರದು
8. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಸ್ಥಾಪನೆಗೆ ಸೇರ್ಪಡೆಗಳು ಮತ್ತು ಬದಲಾವಣೆಗಳು
9. ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ಸ್ಥಾಪನೆಯ ಪರಿಶೀಲನೆಗಾಗಿ ಯಾವುದೇ ಕಟ್ಟಡವನ್ನು ಪ್ರವೇಶಿಸುವ ಹಕ್ಕು
10. ಲಿಫ್ಟ್‌ಗಳು ಅಥವಾ ಎಸ್ಕಲೇಟರ್‌ಗಳು ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ಮಾಲೀಕನು ಪರಿಶೀಲನೆಗಾಗಿ ಸೌಕರ್ಯಗಳನ್ನು ಒದಗಿಸುವುದು
11. ಅಪಘಾತದ ವರದಿ
12. ನೋಟೀಸುಗಳ, ಆದೇಶಗಳ ಅಥವಾ ದಸ್ತಾವೇಜುಗಳ ಜಾರಿ
13. ಸರ್ಕಾರದ ಅಧಿಕಾರಗಳ ಪ್ರತ್ಯಾಯೋಜನೆ
14. ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣೆ
15. ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ನಿರ್ವಹಣೆ



16. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಲೈಸೆನ್ಸಿನ ಅಮಾನತು ಅಥವಾ ರದ್ದತಿ
17. ಮೇಲ್ಮನವಿ
18. ಫೀಜುಗಳ ವಸೂಲಿ
19. ಉಲ್ಲಂಘನೆಗಳು ಮತ್ತು ದಂಡ
20. ಕಂಪನಿಗಳಿಂದ ಅಪರಾಧಗಳು
21. ಅಪರಾಧಗಳ ಸಂಜ್ಞೆಯತೆ
22. ಸದ್ಭಾವನೆಯಿಂದ ಮಾಡಲಾದ ಕೃತ್ಯಗಳಿಗೆ ರಕ್ಷಣೆ
23. ನಿಯಮಗಳನ್ನು ರಚಿಸಲು ಅಧಿಕಾರ
24. ಉಳಿಸುವಿಕೆ
25. ನಿರಸನ ಮತ್ತು ಉಳಿಸುವಿಕೆಗಳು

### ಉದ್ದೇಶಗಳು ಮತ್ತು ಕಾರಣಗಳ ಹೇಳಿಕೆ

#### I

**2013ರ ಅಧಿನಿಯಮ ಸಂಖ್ಯೆ 9.-** ಕರ್ನಾಟಕ ಲಿಫ್ಟ್‌ಗಳ ಅಧಿನಿಯಮ, 1974ನ್ನು ನಿರಸನಗೊಳಿಸುವುದು ಮತ್ತು ಎಸ್ಕಲೇಟರುಗಳು, ಪ್ಯಾಸೆಂಜರ್ ಕನ್ವೇಯರ್‌ಗಳನ್ನು ಒಳಗೊಂಡಂತೆ ಲಿಫ್ಟ್‌ಗಳ ನಿರ್ಮಾಣ ಮತ್ತು ನಿರ್ವಹಣೆಯಲ್ಲಿ ನಿರತರಾಗಿರುವ ವ್ಯಕ್ತಿಗಳನ್ನು ನೋಂದಣಿ ಮಾಡಿಕೊಳ್ಳಲು ಮತ್ತು ನಿಯಂತ್ರಿಸಲು ಹಾಗೂ ಅದಕ್ಕೆ ಸಂಬಂಧಿಸಿದ ಅಥವಾ ಅದಕ್ಕೆ ಪ್ರಾಸಂಗಿಕವಾದ ವಿಷಯಗಳಿಗಾಗಿ ಒಂದು ಹೊಸ ವ್ಯಾಪಕ ಕಾನೂನನ್ನು ಅಧಿನಿಯಮಿತಗೊಳಿಸುವುದು ಅವಶ್ಯವೆಂದು ಪರಿಗಣಿಸಲಾಗಿದೆ.

ಆದ್ದರಿಂದ, ಈ ವಿಧೇಯಕ.

(2012ರ ವಿಧಾನಸಭೆಯ ವಿಧೇಯಕ ಸಂಖ್ಯೆ:37, ಕಡತ ಸಂಖ್ಯೆ:ಸಂವ್ಯಶಾಇ 16 ಶಾಸನ 2012)

(ಭಾರತ ಸಂವಿಧಾನದ 7ನೇ ಅನುಸೂಚಿಯ 2ನೇ ಪಟ್ಟಿಯ 13ನೆಯ ನಮೂದನೆಯಡಿಯಲ್ಲಿ ಬರುತ್ತದೆ.)

#### II

**2025ರ ಅಧಿನಿಯಮ ಸಂಖ್ಯೆ:48** ಬದುಕು ನಡೆಸುತ್ತಿರುವ ಮತ್ತು ವ್ಯಾಪಾರ ಮಾಡುತ್ತಿರುವ ಪ್ರತಿಯೊಬ್ಬರಿಗೂ ನಂಬಿಕೆ-ಆಧಾರಿತ ಆಡಳಿತವನ್ನು ಸುವ್ಯವಸ್ಥಿತಗೊಳಿಸಲು ಹಾಗೂ ಕೇಂದ್ರಿಯ ವಿದ್ಯುಚ್ಛಕ್ತಿ ಪ್ರಾದಿಕಾರ (ಸುರಕ್ಷತೆ ಮತ್ತು



ವಿದ್ಯುತ್ ಸರಬರಾಜಿಗೆ ಸಂಬಂಧಿಸಿದ ಕ್ರಮಗಳು) ವಿನಿಯಮನಗಳು, 2023ರಲ್ಲಿ ನಿರ್ದಿಷ್ಟಪಡಿಸಲಾದ ಮಾರ್ಪಾಡುಗಳನ್ನು ಪಾಲಿಸುವುದಕ್ಕಾಗಿ, ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೇಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012 (2013ರ ಕರ್ನಾಟಕ ಅಧಿನಿಯಮ 09)ನ್ನು ಮತ್ತಷ್ಟು ತಿದ್ದುಪಡಿ ಮಾಡುವುದು ಅವಶ್ಯಕವೆಂದು ಪರಿಗಣಿಸಲಾಗಿದೆ.

ಆದ್ದರಿಂದ ಈ ವಿಧೇಯಕ.

[2025ರ ವಿಧಾನ ಸಭೆಯ ವಿಧೇಯಕ ಸಂಖ್ಯೆ: 65, ಕಡತ ಸಂಖ್ಯೆ:ಸಂವ್ಯಶಾಇ 72 ಶಾಸನ 2025]  
[ಭಾರತ ಸಂವಿಧಾನದ 7ನೇ ಅನುಸೂಚಿಯ 2ನೇ ಪಟ್ಟಿಯ 13ನೇ ನಮೂದನೆಯಡಿ ಬರುತ್ತದೆ.]  
[ಕರ್ನಾಟಕ ರಾಜ್ಯ ಪತ್ರದ ಭಾಗ IVಎ ವಿಶೇಷ ರಾಜ್ಯ ಪತ್ರಿಕೆ ಸಂಖ್ಯೆ:557, ದಿನಾಂಕ:09.09.2025 ರಲ್ಲಿ ಪ್ರಕಟಗೊಂಡಿದೆ]

---



## 2013ರ ಕರ್ನಾಟಕ ಅಧಿನಿಯಮ ಸಂಖ್ಯೆ 09

(2013ರ ಜನವರಿ ಹದಿನೆಂಟನೇ ದಿನಾಂಕದಂದು ಕರ್ನಾಟಕ ರಾಜ್ಯ ಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

### ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012

(2013ರ ಜನವರಿ ಹದಿನೈದನೇ ದಿನಾಂಕದಂದು ರಾಜ್ಯಪಾಲರಿಂದ ಅನುಮತಿಯನ್ನು ಪಡೆಯಲಾಗಿದೆ)  
(2025ರ ಅಧಿನಿಯಮ ಸಂಖ್ಯೆ:48ರ ಮೂಲಕ ತಿದ್ದುಪಡಿಯಾದಂತೆ)

ಕರ್ನಾಟಕ ರಾಜ್ಯದಲ್ಲಿ, ಕೆಲವು ವರ್ಗಗಳ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮತ್ತು ಅವುಗಳಿಗೆ ಸಂಬಂಧಿಸಿದ ಎಲ್ಲ ಯಂತ್ರೋಪಕರಣಗಳು ಮತ್ತು ಸಲಕರಣೆಗಳ ರಚನೆ, ನಿರ್ವಹಣೆ ಮತ್ತು ಸುರಕ್ಷಾ ಕಾರ್ಯನಿರ್ವಹಣೆಗೆ ವಿನಿಯಮನವನ್ನು ಉಪಬಂಧಿಸಲು ಒಂದು ಅಧಿನಿಯಮ.

ಕರ್ನಾಟಕ ರಾಜ್ಯದಲ್ಲಿ ಕೆಲವು ವರ್ಗಗಳ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮತ್ತು ಅವುಗಳಿಗೆ ಸಂಬಂಧಿಸಿದ ಎಲ್ಲ ಯಂತ್ರೋಪಕರಣಗಳು ಮತ್ತು ಸಲಕರಣೆಗಳ ನಿರ್ಮಾಣ, ನಿರ್ವಹಣೆ ಮತ್ತು ಸುರಕ್ಷಾ ಕಾರ್ಯನಿರ್ವಹಣೆಗೆ ವಿನಿಯಮನವನ್ನು ಉಪಬಂಧಿಸುವುದು ಯುಕ್ತವಾಗಿರುವುದರಿಂದ;

ಇದು ಭಾರತ ಗಣರಾಜ್ಯದ ಅರವತ್ತೂರನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನ ಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗತಕ್ಕದ್ದು:-

1. ಸಂಕ್ಷಿಪ್ತ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012 ಎಂದು ಕರೆಯತಕ್ಕದ್ದು.

(2) ಇದು ಇಡೀ ಕರ್ನಾಟಕ ರಾಜ್ಯಕ್ಕೆ ವ್ಯಾಪ್ತವಾಗುತ್ತದೆ.

(3) ಇದು ಸರ್ಕಾರವು ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದ ಅಂಥ ದಿನಾಂಕದಂದು ಜಾರಿಗೆ ಬರತಕ್ಕದ್ದು.

ಈ ಅಧಿನಿಯಮವು ಅಧಿಸೂಚನೆ ಸಂಖ್ಯೆ:ಇಎನ್ 36 ಇಬಿಎಸ್ 2013 ದಿನಾಂಕ:20.01.2015ರ ಮೂಲಕ ದಿ:20.01.2015ರಿಂದ ಜಾರಿಗೆ ಬಂದಿರುತ್ತದೆ. (ಅಧಿಸೂಚನೆಯನ್ನು ಅಧಿನಿಯಮದ ಕೊನೆಯಲ್ಲಿ ನೋಡಬಹುದು.)

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(ಎ) “ಪ್ರಾಧಿಕೃತ ಅಧಿಕಾರಿ” ಎಂದರೆ, ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿ ಅಥವಾ ಸರ್ಕಾರವು ಅಧಿಸೂಚನೆಯ ಮೂಲಕ ಪ್ರಾಧಿಕೃತಗೊಳಿಸಬಹುದಾದ ಅಂಥ ಇತರ ಅಧಿಕಾರಿ;

(ಬಿ) “ಕಟಕಟೆ (Balustrade)” ಎಂದರೆ, ಸ್ಥಿರತೆಯನ್ನು ಒದಗಿಸುವ, ಚರಭಾಗಗಳಿಂದ ಸಂರಕ್ಷಿಸುವ ಮತ್ತು ಕೈ ಕಂಬಿಯ ಬೆಂಬಲವನ್ನು ನೀಡುವ ಮೂಲಕ ಬಳಕೆದಾರರ ರಕ್ಷಣೆಯನ್ನು ನಿಶ್ಚಿತಗೊಳಿಸುವ ಎಸ್ಕಲೇಟರ್/ಚರನಡಿಗೆಯ (moving walk) ಭಾಗ;



(ಸಿ) “ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿ” ಎಂದರೆ, ಸರ್ಕಾರವು ಹಾಗೆಂದು ನೇಮಿಸಿದ ಒಬ್ಬ ಅಧಿಕಾರಿ;

(ಡಿ) “ಕೂಂಬ್ ಪ್ಲೇಟ್” ಎಂದರೆ, ಕೂಂಬ್‌ಗಳನ್ನು ಜೋಡಿಸಿರುವ ಪ್ರತಿಯೊಂದು ಇಳಿದಾಣದ ಒಂದು ಪ್ಲಾಟ್‌ಫಾರ್ಮ್;

(ಇ) “ಎಸ್ಕಲೇಟರ್” ಎಂದರೆ, ಬಳಕೆದಾರರನ್ನು ಹೊತ್ತೊಯ್ಯುವ ಮೇಲ್ಮೈಯ (ಉದಾಹರಣೆಗೆ ಮೆಟ್ಟಿಲುಗಳು) ಸಮತಲ ರೇಖೆಯಲ್ಲಿರುವ ವ್ಯಕ್ತಿಗಳನ್ನು ಮೇಲಕ್ಕೆ ಏರಿಸಲು ಅಥವಾ ಕೆಳಕ್ಕೆ ಇಳಿಸಲು ಬಳಸಿದ ಶಕ್ತಿಚಾಲಿತ, ಇಳಿಜಾರಿರುವ, ನಿರಂತರವಾಗಿ ಚಲಿಸುವ ಮೆಟ್ಟಿಲು ಮಾರ್ಗ;

ಟಿಪ್ಪಣಿ:- ಎಸ್ಕಲೇಟರುಗಳು ಯಂತ್ರಗಳಾಗಿದ್ದು, ಅವುಗಳು ಕಾರ್ಯಾಚರಣೆಯಲ್ಲಿಲ್ಲದಿದ್ದಾಗ್ಯೂ ಅವುಗಳನ್ನು ಸ್ಥಿರ ಮೆಟ್ಟಿಲುಗಳೆಂದು ಪರಿಗಣಿಸಲಾಗುವುದಿಲ್ಲ.

(ಎಫ್) “ಸರ್ಕಾರ” ಎಂದರೆ, ರಾಜ್ಯ ಸರ್ಕಾರ;

(ಜಿ) “ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿ” ಎಂದರೆ, ಸರ್ಕಾರದಿಂದ ಹಾಗೆಂದು ನೇಮಕಗೊಂಡ ಒಬ್ಬ ಅಧಿಕಾರಿ;

(ಎಚ್) “ಇಳಿದಾಣ” ಎಂದರೆ, ಒಂದು ಲಿಫ್ಟ್/ಎಸ್ಕಲೇಟರ್/ಪ್ಯಾಸೆಂಜರ್ ಕನ್ವೇಯರ್‌ನ ಒಳಗೆ ಅಥವಾ ಅದರಿಂದ ಪ್ರಯಾಣಿಕರನ್ನು ಒಳ ಬರಮಾಡಿಕೊಳ್ಳಲು ಅಥವಾ ಹೊರಗೆ ಕಳುಹಿಸಲು ಬಳಸಲಾದ ಕಟ್ಟಡದ ಅಥವಾ ನಿರ್ಮಿತಿಯ ಒಂದು ಭಾಗ;

(ಐ) “ಲೈಸೆನ್ಸ್” ಎಂದರೆ, 4ನೇ ಪ್ರಕರಣದ ಅಡಿಯಲ್ಲಿ ಮಂಜೂರಾದ ಲೈಸೆನ್ಸ್;

(ಜೆ) “ಲಿಫ್ಟ್” ಎಂದರೆ ಎಲಿವೇಟರ್ ಅಥವಾ ಕಾರ್‌ನಿಂದ ಸಜ್ಜುಗೊಳಿಸಲಾದ, ನೇರವಾಗಿ ಮೇಲು- ಕೆಳಗಿನ ದಿಕ್ಕಿನಲ್ಲಿ ಚಲಿಸುವ, ಶಕ್ತಿಯಿಂದ ಕೆಲಸ ಮಾಡುವ, ಪ್ರಯಾಣಿಕರನ್ನು ಅಥವಾ ಸರಕುಗಳನ್ನು ಅಥವಾ ಅವೆರಡನ್ನೂ ಸಾಗಿಸುವಂತೆ ವಿನ್ಯಾಸಗೊಳಿಸಲಾದ ಮೇಲೆತ್ತುವ ಸಾಧನ ಅಥವಾ ಏರಿಳಿಸುವ ಯಾಂತ್ರಿಕ ವ್ಯವಸ್ಥೆ;

(ಕೆ) “ಲಿಫ್ಟ್ ಕಾರ್” ಎಂದರೆ, ಪ್ರಯಾಣಿಕರು ಅಥವಾ ಸರಕುಗಳು ಅಥವಾ ಅವೆರಡನ್ನೂ ಒಯ್ಯುವುದಕ್ಕಾಗಿ ಉಪಯೋಗಿಸುವ ಲಿಫ್ಟಿನ ಚೌಕಾಕಾರದ ಗೂಡು ಅಥವಾ ಚಿಕ್ಕ ಕೋಣೆ ಮತ್ತು ಇದರಲ್ಲಿ ನೆಲಗಟ್ಟು ಅಥವಾ ವೇದಿಕೆ, ಕಾರ್ ಚೌಕಟ್ಟು, ಜೋಲಿ ಮತ್ತು ಸುತ್ತುಗಟ್ಟು ರಚನೆಯನ್ನು ಒಳಗೊಂಡಿರುತ್ತದೆ. ಆದರೆ, ಇದರಲ್ಲಿ 1948ರ ಕಾರ್ಖಾನೆಗಳ ಅಧಿನಿಯಮವು ಅನ್ವಯವಾಗುವ ಏರಿಳಿಸುವ ಸಾಧನ ಅಥವಾ ಲಿಫ್ಟ್ ಒಳಗೊಳ್ಳುವುದಿಲ್ಲ;

(ಎಲ್) “ಲಿಫ್ಟ್ ಅಳವಡಿಕೆ”ಯು, ಲಿಫ್ಟ್, ಲಿಫ್ಟ್ ಕಾರ್, ಲಿಫ್ಟ್ ಮಾರ್ಗ, ಲಿಫ್ಟ್ ಮಾರ್ಗದ ಸುತ್ತುಗಟ್ಟು ಮತ್ತು ಲಿಫ್ಟ್ ಚಾಲನಾ ಯಾಂತ್ರಿಕ ವ್ಯವಸ್ಥೆ ಹಾಗೂ ಲಿಫ್ಟ್ ಕಾರ್ಯಾಚರಣೆಗೆ ನೇರವಾಗಿ ಸಂಬಂಧಪಟ್ಟ ಎಲ್ಲ ಹಗ್ಗಗಳು, ಕೇಬಲ್‌ಗಳು, ತಂತಿಗಳು ಮತ್ತು ಸ್ಥಿರ ಯಂತ್ರವನ್ನು ಒಳಗೊಂಡ ಯಾವುದೇ ಲಿಫ್ಟ್‌ನ ಅಳವಡಿಕೆ;

(ಎಂ) “ಪ್ಯಾಸೆಂಜರ್ ಕನ್ವೇಯರ್” ಎಂದರೆ, ಒಂದೇ ಅಥವಾ ವಿವಿಧ ಸಂಚಾರಿ ಹಂತಗಳ ನಡುವೆಯಾಗಲೀ ಪ್ರಯಾಣಿಕರು ಮತ್ತು ಸರಕುಗಳ ಸಾಗಣೆಗಾಗಿ ಶಕ್ತಿ ಚಾಲಿತ ಸ್ಥಾಪನೆಯಾದ ಕೊನೆಯಿಲ್ಲದ ಚರ ನಡಿಗೆ ಮಾರ್ಗ (moving walk/travellater) (ಉದಾಹರಣೆಗೆ ಪ್ಯಾಲೆಟ್‌ಗಳು, ಬೆಲ್ಟ್);



ಟಿಪ್ಪಣಿ:- ಪ್ಯಾಸೆಂಜರ್ ಕನ್ವೇಯರ್‌ಗಳು (ಮೂವಿಂಗ್ ವಾಕ್ ಅಥವಾ ಟ್ರಾವೆಲೇಟರ್) ಯಂತ್ರಗಳು ಮತ್ತು ಅವುಗಳು ಕಾರ್ಯಾಚರಣೆಯಲ್ಲಿಲ್ಲದಿರುವಾಗ್ಯೂ ಸ್ಥಿರ ಪ್ರವೇಶದ್ವಾರವೆಂದು ಪರಿಗಣಿಸತಕ್ಕದ್ದಲ್ಲ.

(ಎನ್) “ಶಕ್ತಿ” ಎಂದರೆ, ಮಾನವರಿಂದ ಅಥವಾ ಪ್ರಾಣಿಗಳಿಂದ ಉತ್ಪಾದಿತವಾಗದ ಯಾವುದೇ ಶಕ್ತಿಯ ರೂಪ;

(ಬಿ) “ನಿರ್ಧರಿತ ಭಾರ” ಎಂದರೆ, ನಿರ್ಧರಿತ ವೇಗದಲ್ಲಿ ಕಾರ್ಯಾಚರಣೆ ಮಾಡಲು ವಿನ್ಯಾಸಗೊಳಿಸಲಾದ ಮತ್ತು ಸ್ಥಾಪನೆಯಾದ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನಲ್ಲಿನ ಭಾರ;

(ಪಿ) “ನಿರ್ಧರಿತ ವೇಗ” ಎಂದರೆ, ಕಾರ್ಯಾಚರಣೆಗಾಗಿ ವಿನ್ಯಾಸಗೊಳಿಸಿದ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ವೇಗ;

(ಕ್ಯೂ) “ನೋಂದಣಿ” ಎಂದರೆ, ಕರ್ನಾಟಕ ರಾಜ್ಯದೊಳಗೆ ಈಗಾಗಲೇ ಸ್ಥಾಪಿತವಾಗಿರುವ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಅಳವಡಿಕೆ/ಸ್ಥಾಪನೆ ಮತ್ತು/ಅಥವಾ ನಿರ್ವಹಣೆಯನ್ನು ಮಾಡುವ ಉದ್ದೇಶದಿಂದ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಯಾವೊಬ್ಬ ತಯಾರಕ ಅಥವಾ ಮಾಡುವವರು ಅಥವಾ ಯಾವೊಬ್ಬ ಇತರ ವ್ಯಕ್ತಿಯು, ಲಿಫ್ಟ್‌ಗಳು, ಎಸ್ಕಲೇಟರ್‌ಗಳು ಮತ್ತು ಪ್ಯಾಸೆಂಜರ್ ಕನ್ವೇಯರ್‌ನ ಮುಖ್ಯ ತಪಾಸಣಾಧಿಕಾರಿಯೊಂದಿಗೆ ನೋಂದಣಿ ಮಾಡಿಕೊಳ್ಳುವುದು;

(ಆರ್) “ನೋಂದಾಯಿತ ವ್ಯಕ್ತಿ” ಎಂದರೆ, ಕರ್ನಾಟಕ ರಾಜ್ಯದೊಳಗೆ ಈಗಾಗಲೇ ಸ್ಥಾಪಿತವಾಗಿರುವ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಅಳವಡಿಕೆ ಅಥವಾ ಸ್ಥಾಪನೆ ಮತ್ತು/ಅಥವಾ ನಿರ್ವಹಣೆಯನ್ನು ಮಾಡುವ ಉದ್ದೇಶದಿಂದ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಮುಖ್ಯ ತಪಾಸಣಾಧಿಕಾರಿಯೊಂದಿಗೆ ನೋಂದಣಿ ಮಾಡಿಕೊಳ್ಳುವ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಯಾವೊಬ್ಬ ತಯಾರಕ ಅಥವಾ ಮಾಡುವವರು ಅಥವಾ ಯಾವೊಬ್ಬ ಇತರ ವ್ಯಕ್ತಿ;

(ಎಸ್) “ಪ್ರಯಾಣ (ಏರುವುದು)” ಎಂದರೆ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಕೆಳಗಿನ ಕೊನೆಯ ಇಳಿದಾಣ ಮತ್ತು ಮೇಲಿನ ಕೊನೆಯ ಇಳಿದಾಣದ ನಡುವಿನ ಲಂಬವಾದ ದೂರ.

3. ಲಿಫ್ಟ್/ಎಸ್ಕಲೇಟರ್/ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲು ಅಥವಾ ಸ್ಥಾಪಿಸಲು ಅನುಮತಿ.- (1) ಈ ಅಧಿನಿಯಮವು ಪ್ರಾರಂಭವಾದ ನಂತರ, ಯಾವ ಸ್ಥಳದಲ್ಲಿ ಅಂಥ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲು ಅಥವಾ ಸ್ಥಾಪಿಸಲು ಉದ್ದೇಶಿಸಲಾಗಿದೆಯೋ ಆ ಸ್ಥಳದ ಪ್ರತಿಯೊಬ್ಬ ಮಾಲೀಕನು, ಅಂಥ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲು ಅಥವಾ ಸ್ಥಾಪಿಸಲು ಅನುಮತಿಗಾಗಿ ಈ ಸಂಬಂಧದಲ್ಲಿ ಸರ್ಕಾರವು, ಅಧಿಸೂಚನೆಯ ಮೂಲಕ, ಪ್ರಾಧಿಕೃತಗೊಳಿಸಬಹುದಾದ ಅಂಥ ಅಧಿಕಾರಿಗೆ ಅರ್ಜಿಯನ್ನು ಸಲ್ಲಿಸತಕ್ಕದ್ದು. ಅಂಥ ಅರ್ಜಿಯು ಲಿಖಿತದಲ್ಲಿರತಕ್ಕದ್ದು ಮತ್ತು ಗೊತ್ತುಪಡಿಸಬಹುದಾದ ಅಂಥ ನಮೂನೆಯಲ್ಲಿರತಕ್ಕದ್ದು. ಅಂಥ ಅರ್ಜಿಯು ಈ ಮುಂದಿನದನ್ನು ನಿರ್ದಿಷ್ಟಪಡಿಸತಕ್ಕದ್ದು,-

ಎ. ಲಿಫ್ಟ್‌ನ ಸ್ಥಾಪನೆ:

(1) ಲಿಫ್ಟ್‌ನ ಮಾದರಿ;



- (2) ಕಾರ್ಯಾಚರಣೆಗೆ ವಿನ್ಯಾಸಗೊಳಿಸಿರುವ ಲಿಫ್ಟ್‌ನ ನಿರ್ಧರಿತ ಗರಿಷ್ಠ ವೇಗದ ಪ್ರಮಾಣ;
- (3) ತಯಾರಕನ ಅಥವಾ ವಿನ್ಯಾಸಕಾರನ ನಿರ್ಧರಿತ ತೂಕದ - ಸಾಮರ್ಥ್ಯ;
- (4) ಲಿಫ್ಟ್ ನಿರ್ವಾಹಕನ ಜೊತೆಗೆ ಲಿಫ್ಟ್ ಒಯ್ಯಬಹುದಾದ ಪ್ರಯಾಣಿಕರ ಗರಿಷ್ಠ ಸಂಖ್ಯೆ;
- (5) ಗರಿಷ್ಠ ಭಾರವನ್ನು ಒಯ್ಯುವ ಲಿಫ್ಟ್‌ಕಾರಿನ ಒಟ್ಟು ತೂಕ;
- (6) ಸರಿದೂಗುವ ಭಾರ;
- (7) ಆಧಾರ ಕೇಬಲ್‌ಗಳ ಸಂಖ್ಯೆ, ವಿವರಣೆ, ತೂಕ ಮತ್ತು ಗಾತ್ರ;
- (8) ಲಿಫ್ಟ್ ಕಾರ್‌ನ ತೀರ ಕೆಳಭಾಗದಿಂದ ಅದು ಕೆಳ ಅಂತಸ್ತಿನಲ್ಲಿರುವಾಗ ಆ ಗುಂಡಿಯ ಆಳ;
- (9) ನಿಯಮಿಸಬಹುದಾದಂತೆ ತೊಲೆಗಳ ತೂಕ ಮತ್ತು ಗಾತ್ರಗಳೊಂದಿಗೆ ಮೇಲ್ಭಾಗದ ವ್ಯವಸ್ಥೆಯ ರಚನೆಯ ವಿವರಗಳು; ಮತ್ತು
- (10) ನಿಯಮಿಸಬಹುದಾದ ಅಂಥ ಇತರ ವಿವರಗಳು.

**ಬಿ. ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರಿನ ಸ್ಥಾಪನೆ:**

- (ಎ) ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರಿನ ಮಾದರಿ;
- (ಬಿ) ಕಾರ್ಯಾಚರಣೆಗೆ ವಿನ್ಯಾಸಗೊಳಿಸಿರುವ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರಿನ ವೇಗದ ಪ್ರಮಾಣ;
- (ಸಿ) ಇಳಿಜಾರು ಕೋನ;
- (ಡಿ) ಕಟಕಟೆಗಳ ನಡುವಿನ ಅಗಲ;
- (ಇ) ಹ್ಯಾಂಡ್‌ರೈಲ್ಸ್, ಸ್ಟೆಪ್ ಟ್ರಿಡ್ಸ್, ಲ್ಯಾಂಡಿಂಗ್ ಕೂಂಬ್ ಪ್ಲೇಟ್ಸ್, ಟ್ರಿಪ್ಸ್ ಅಥವಾ ಗ್ರಿಡರ್ಸ್ ಮತ್ತು ಸ್ಟೆಪ್ ವ್ಹೀಲ್ ಟ್ರಾಕ್ಸ್‌ಗಳ ವಿವರಗಳು;
- (ಎಫ್) ಕಿಲೋಗ್ರಾಂನಲ್ಲಿ ನಿರ್ಧರಿತ ಭಾರ;
- (ಜಿ) ನಿರ್ಧರಿತ ಭಾರದೊಂದಿಗೆ ಗಂಟೆಯೊಂದಕ್ಕೆ ವ್ಯಕ್ತಿಗಳ ಸಂಖ್ಯೆ;
- (ಹೆಚ್) ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನಲ್ಲಿ ಸ್ಥಾಯೀ ಭಾರಗಳ ಆಧಾರದ ಮೇಲೆ ಸುರಕ್ಷತಾ ಅಂಶಗಳು;
- (ಐ) ಏರುವ ಪ್ರಯಾಣ, ಮೀಟರುಗಳಲ್ಲಿ; ಮತ್ತು
- (ಜೆ) ನಿಯಮಿಸಬಹುದಾದ ಅಂಥ ಇತರ ವಿವರಗಳು.

(2) ಅಳವಡಿಸುವುದಕ್ಕೆ ಅಥವಾ ಸ್ಥಾಪಿಸಲು ಅನುಮತಿಸುವುದಕ್ಕಾಗಿ ಹೊರಡಿಸಲಾದ ಪ್ರತಿಯೊಂದು ಅರ್ಜಿಯು ನಿಯಮಿಸಬಹುದಾದ ಅಂಥ ಫೀಜಿನೊಂದಿಗೆ ಇರತಕ್ಕದ್ದು.

(3) ಫೀಜು ಪಾವತಿ ಖಜಾನೆ ಚಲನ್‌ನೊಂದಿಗೆ ಅಂಥ ಅರ್ಜಿಯನ್ನು ಸ್ವೀಕರಿಸಿದ ತರುವಾಯ, ಪ್ರಾಧಿಕೃತ ಅಧಿಕಾರಿಯು, ಅವಶ್ಯವಿರಬಹುದಾದ ಅಂಥ ವಿಚಾರಣೆಯನ್ನು ಮಾಡಿದ ತರುವಾಯ ಮತ್ತು ಅಂಥ ಮಾಹಿತಿಯನ್ನು ಒದಗಿಸಲು ಅರ್ಜಿದಾರನನ್ನು ಅಗತ್ಯಪಡಿಸಿದ ತರುವಾಯ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್ ಅನ್ನು ಅಳವಡಿಸಲು ಅಥವಾ ಸ್ಥಾಪಿಸಲು ಅನುಮತಿಯನ್ನು ಮಂಜೂರು ಮಾಡಬಹುದು ಅಥವಾ ಮಂಜೂರಾತಿಯನ್ನು ನಿರಾಕರಿಸಬಹುದು.



ಅಂಥ ಅನುಮತಿಯು, ಅದನ್ನು ನೀಡಿದ ದಿನಾಂಕದಿಂದ ಹನ್ನೆರಡು ತಿಂಗಳ ವರೆಗಿನ ಅವಧಿಗೆ ಮಾತ್ರ ಸಿಂಧುವಾಗಿರತಕ್ಕದ್ದು.

(4) ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಅಳವಡಿಕೆಯು, ಅನುಮತಿಯ ಸಿಂಧುತ್ವದ ಅವಧಿಯೊಳಗೆ ಪೂರ್ಣಗೊಳಿಸದಿದ್ದ ಸಂದರ್ಭದಲ್ಲಿ, ಹೊಸದಾಗಿ ಅರ್ಜಿಯನ್ನು ಸಲ್ಲಿಸುವ ಮೂಲಕ ಅದನ್ನು ನವೀಕರಿಸಿಕೊಳ್ಳತಕ್ಕದ್ದು.

(5) ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಮಾಲೀಕನೂ ಆದ ಯಾವೊಬ್ಬ ವ್ಯಕ್ತಿಯು, ಪ್ರಾಧಿಕೃತ ಅಧಿಕಾರಿಯಿಂದ ಅಳವಡಿಕೆ ಅಥವಾ ಸ್ಥಾಪನೆಯ ಅನುಮತಿಯನ್ನು ಪಡೆಯದ ಹೊರತು ತನ್ನ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಕೆ ಅಥವಾ ಸ್ಥಾಪನೆಯನ್ನು ಮಾಡತಕ್ಕದ್ದಲ್ಲ.

(6) ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಮಾಲೀಕನಾದ ಯಾವೊಬ್ಬ ವ್ಯಕ್ತಿಯು, ಲಿಫ್ಟ್‌ಗಳು, ಎಸ್ಕಲೇಟರುಗಳು ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯೊಂದಿಗೆ ನೋಂದಾಯಿತರಾದವರ ಹೊರತು ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ತಯಾರಕ ಅಥವಾ ಮಾಡುವವನು ಅಥವಾ ಯಾವೊಬ್ಬ ಇತರ ವ್ಯಕ್ತಿಯ ಮೂಲಕ, ತನ್ನ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಅನ್ನು ಅಳವಡಿಸಿಕೊಳ್ಳತಕ್ಕದ್ದಲ್ಲ.

**4. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಬಳಸಲು ಲೈಸೆನ್ಸ್.-** (1) 3ನೇ ಪ್ರಕರಣದ ಅಡಿಯಲ್ಲಿ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲು ಯಾವ ಸ್ಥಳದ ಮಾಲೀಕನಿಗೆ ಅನುಮತಿಸಲಾಗಿದೆಯೋ ಆ ಸ್ಥಳದ ಪ್ರತಿಯೊಬ್ಬ ಮಾಲೀಕನು, ಭಾರತೀಯ ಗುಣಮಟ್ಟ ಬ್ಯೂರೋ ಪದ್ಧತಿಗಳ ಅಸ್ತಿತ್ವದಲ್ಲಿರುವ ಸಂಬಂಧಪಟ್ಟ ಸಂಹಿತೆ ಮತ್ತು [ಕೇಂದ್ರ ವಿದ್ಯುಚ್ಛಕ್ತಿ ಪ್ರಾಧಿಕಾರ (ಸುರಕ್ಷತೆ ಮತ್ತು ವಿದ್ಯುತ್ ಸರಬರಾಜಿಗೆ ಸಂಬಂಧಿಸಿದ ಕ್ರಮಗಳ) ವಿನಿಯಮಗಳು, 2023ರ] ಅನ್ವಯ, ತನ್ನ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಸ್ಥಾಪಿಸತಕ್ಕದ್ದು. ಬಳಸಲಾದ ಎಲ್ಲಾ ವಸ್ತುಗಳು ಮತ್ತು ಸಲಕರಣೆಗಳು, ಭಾರತೀಯ ಗುಣಮಟ್ಟಗಳ ಬ್ಯೂರೋ ಅಥವಾ ಅಂತರರಾಷ್ಟ್ರೀಯ ವಿದ್ಯುನ್ಮಾನ - ತಾಂತ್ರಿಕ ಆಯೋಗದ ಸಂಬಂಧಪಟ್ಟ ತಪಶೀಲು ಪಟ್ಟಿಯನ್ನು ಅಂಥ ತಪಶೀಲು ಪಟ್ಟಿಗಳನ್ನು ಈಗಾಗಲೇ ಹೇಳಲಾಗಿರುವಲ್ಲಿ, ಸಮರ್ಪಿಸತಕ್ಕದ್ದು.

1. 2025 ರ ಅಧಿನಿಯಮ ಸಂಖ್ಯೆ:48ರ ಮೂಲಕ ದಿ:09.09.2025 ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

(2) 3ನೇ ಪ್ರಕರಣದ ಅಡಿಯಲ್ಲಿಗೆ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲು ಯಾವ ಸ್ಥಳದ ಮಾಲೀಕನಿಗೆ ಅನುಮತಿಸಲಾಗಿದೆಯೋ ಆ ಸ್ಥಳದ ಪ್ರತಿಯೊಬ್ಬ ಮಾಲೀಕನು, ಅಂಥ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಿದ ತರುವಾಯ, ಒಂದು ತಿಂಗಳ ಒಳಗೆ, ಪ್ರಾಧಿಕೃತ ಅಧಿಕಾರಿಗೆ ಅಂಥ ಅಳವಡಿಕೆಯನ್ನು ಪೂರ್ಣಗೊಳಿಸಿದ ಬಗ್ಗೆ ಲಿಖಿತದಲ್ಲಿ ತಿಳಿವಳಿಕೆ ಪತ್ರವನ್ನು ತಲುಪಿಸತಕ್ಕದ್ದು ಅಥವಾ ಕಳುಹಿಸತಕ್ಕದ್ದು ಅಥವಾ ತಲುಪುವಂತೆ ಅಥವಾ ಕಳುಹಿಸುವಂತೆ ಮಾಡತಕ್ಕದ್ದು ಮತ್ತು ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಸಂದರ್ಭಾನುಸಾರವಾಗಿ ಪ್ಯಾಸೆಂಜರ್ ಕನ್ವೇಯರ್ ಕೆಲಸ ಮಾಡುವುದಕ್ಕೆ ಅಥವಾ ಬಳಸುವುದಕ್ಕೆ ಲೈಸೆನ್ಸ್‌ಗಾಗಿ ಅವನಿಗೆ ಅರ್ಜಿಯನ್ನು ಸಲ್ಲಿಸತಕ್ಕದ್ದು.

(3) (1)ನೇ ಉಪಪ್ರಕರಣದ ಅಡಿಯಲ್ಲಿ ಲೈಸೆನ್ಸ್‌ಗಾಗಿ ಸಲ್ಲಿಸಿದ ಅರ್ಜಿಯು, ನಿಯಮಿಸಬಹುದಾದ ಅಂಥ ನಮೂನೆಯಲ್ಲಿರತಕ್ಕದ್ದು.



(4) ಅಂಥ ಅರ್ಜಿಯೊಂದಿಗೆ, ಸರ್ಕಾರವು ನಿಯಮಿಸಬಹುದಾದಂತೆ ತಪಾಸಣಾ ಫೀಜನ್ನು ಸಂದಾಯ ಮಾಡತಕ್ಕದ್ದು.

(5) ನಿಯಮಿಸಲಾದ ಫೀಜು ಪಾವತಿ ಚಲನ್‌ನೊಂದಿಗೆ ಅಂಥ ಅರ್ಜಿಯನ್ನು ಸ್ವೀಕರಿಸಿದ ಮೇಲೆ, ಪ್ರಾಧಿಕೃತ ಅಧಿಕಾರಿಯು, ಅವಶ್ಯವಾಗಬಹುದಾದ ಅಂಥ ವಿಚಾರಣೆಯನ್ನು ಮತ್ತು ತಪಾಸಣೆಯನ್ನು ಮಾಡಿದ ತರುವಾಯ, '[XXX]' ಈ ಅಧಿನಿಯಮದಲ್ಲಿ ಅಥವಾ ಅದರಡಿಯಲ್ಲಿ ಮಾಡಲಾದ ನಿಯಮಗಳಲ್ಲಿ ನಿರ್ದಿಷ್ಟಪಡಿಸಿದ ಷರತ್ತುಗಳಿಗೆ ಒಳಪಟ್ಟು, ಲಿಖಿತದಲ್ಲಿ ಕಾರಣಗಳನ್ನು ದಾಖಲಿಸಿ ಲೈಸೆನ್ಸ್‌ನ್ನು ಮಂಜೂರು ಮಾಡಬಹುದು ಅಥವಾ ಲೈಸೆನ್ಸ್‌ನ ಮಂಜೂರಾತಿಯನ್ನು ನಿರಾಕರಿಸಬಹುದು:

ಪರಂತು, <sup>1</sup>[ಪ್ರಾಧಿಕೃತ ಅಧಿಕಾರಿಯು]<sup>2</sup> ಲೈಸೆನ್ಸ್‌ನ್ನು ಮಂಜೂರಾತಿಯನ್ನು ನಿರಾಕರಿಸಿದಲ್ಲಿ, ಅರ್ಜಿದಾರನಿಗೆ ಅಹವಾಲನ್ನು ಹೇಳಿಕೊಳ್ಳುವುದಕ್ಕೆ ಸಾಕಷ್ಟು ಅವಕಾಶವನ್ನು ನೀಡತಕ್ಕದ್ದು.

(6) ಪರಿಕ್ಷಾರ್ಥ ಉದ್ದೇಶಕ್ಕೆ ಹೊರತುಪಡಿಸಿ, <sup>2</sup>[ಪ್ರಾಧಿಕೃತ ಅಧಿಕಾರಿಯಿಂದ]<sup>2</sup> ಲೈಸೆನ್ಸ್‌ನ್ನು ಪಡೆದುಕೊಳ್ಳದೇ, ಲಿಫ್ಟ್, ಎಸ್ಕಲೇಟರ್ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗೆ ವಿದ್ಯುಚ್ಛಕ್ತಿ ಸರಬರಾಜನ್ನು ಏರ್ಪಡಿಸತಕ್ಕದ್ದಲ್ಲ.

(7) ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರಿನ ಮಾಲೀಕನಾದ ಅಥವಾ ಅಳವಡಿಸುವವನಾದ ಯಾವೊಬ್ಬ ವ್ಯಕ್ತಿಯು, <sup>2</sup>[ಪ್ರಾಧಿಕೃತ ಅಧಿಕಾರಿಯಿಂದ]<sup>2</sup> ಲೈಸೆನ್ಸ್‌ನ್ನು ಪಡೆದುಕೊಳ್ಳದೇ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಬಳಸತಕ್ಕದ್ದಲ್ಲ.

1. 2025 ರ ಅಧಿನಿಯಮ ಸಂಖ್ಯೆ:48ರ ಮೂಲಕ ದಿ:09.09.2025 ರಿಂದ ಜಾರಿಗೆ ಬರುವಂತೆ ಬಿಟ್ಟುಬಿಡಲಾಗಿದೆ.

2. 2025 ರ ಅಧಿನಿಯಮ ಸಂಖ್ಯೆ:48ರ ಮೂಲಕ ದಿ:09.09.2025 ರಿಂದ ಜಾರಿಗೆ ಬರುವಂತೆ ಪ್ರತ್ಯಾಯೋಜಿಸಲಾಗಿದೆ.

**5. ಲೈಸೆನ್ಸ್‌ನ ಕಾಲಾವಧಿ.-** ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರಿಗೆ ಯಾವುದೇ ಹೆಚ್ಚಿನ ಸೇರ್ಪಡೆ ಅಥವಾ ಮಾರ್ಪಾಡು ಮಾಡಿದ್ದ ಹೊರತು, ಪ್ರತಿಯೊಂದು ಲೈಸೆನ್ಸ್‌ನು, ಅದನ್ನು ಮಂಜೂರು ಮಾಡಿದ ದಿನಾಂಕದಿಂದ ಹತ್ತು ವರ್ಷಗಳ ಅವಧಿಗಾಗಿ ಸಿಂಧುವಾಗಿರತಕ್ಕದ್ದು. ಲೈಸೆನ್ಸ್‌ನ ಅವಧಿಯು ಮುಕ್ತಾಯವಾಗುವುದಕ್ಕೆ ಮೊದಲು, ಲೈಸೆನ್ಸ್‌ನ್ನು ನವೀಕರಿಸತಕ್ಕದ್ದು. ಲೈಸೆನ್ಸ್‌ನ್ನು ನಿಯಮಿಸಬಹುದಾದ ಅಂಥ ಫೀಜಿನೊಂದಿಗೆ ಮತ್ತು ಅಂಥ ಷರತ್ತಿಗೊಳಪಟ್ಟು ಅರ್ಜಿಯನ್ನು ಸಲ್ಲಿಸುವ ಮೂಲಕ ಪ್ರತಿ ಐದು ವರ್ಷಗಳ ಮತ್ತಷ್ಟು ಅವಧಿಗೆ ನವೀಕರಿಸಬಹುದು.

**6. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರಿನ ತಯಾರಕರು ಅಥವಾ ಮಾಡುವವರು ಅಥವಾ ಇತರ ವ್ಯಕ್ತಿಯ ನೋಂದಣಿ.-** (1) ಯಾವೊಬ್ಬ ವ್ಯಕ್ತಿಯು ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯೊಂದಿಗೆ ತಾನೇ ನೋಂದಾಯಿತನಾಗಿದ್ದು ಅಥವಾ ತನ್ನ ನೋಂದಣಿಯನ್ನು ನವೀಕರಿಸಿದ್ದ ಹೊರತು, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಸಂದರ್ಭಾನುಸಾರವಾಗಿ ಪ್ಯಾಸೆಂಜರ್ ಕನ್ವೇಯರಿನ ಅಳವಡಿಕೆ ಅಥವಾ ಸ್ಥಾಪನೆ ಅಥವಾ ನಿಯತಕಾಲಿಕ ಪರೀಕ್ಷೆ ಮತ್ತು ನಿರ್ವಹಣೆಯ ವ್ಯವಹಾರದಲ್ಲಿ ನಿರತನಾಗತಕ್ಕದ್ದಲ್ಲ.

(2) ಅಳವಡಿಸಲು ಅಥವಾ ನಿಯತಕಾಲಿಕ ಪರೀಕ್ಷೆ ಅಥವಾ ಸಂದರ್ಭಾನುಸಾರವಾಗಿ ನಿರ್ವಹಣೆಯನ್ನು ಕೈಗೊಳ್ಳಲು ಉದ್ದೇಶಿಸಿರುವ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ತಯಾರಕನು ಅಥವಾ ಮಾಡುವವನನ್ನು ಒಳಗೊಂಡಂತೆ ಯಾವೊಬ್ಬ ವ್ಯಕ್ತಿಯು ನೋಂದಣಿಯನ್ನು, ಅಂಥ ಫೀಜಿನೊಂದಿಗಿನ ಅರ್ಜಿಯನ್ನು ಸಲ್ಲಿಸಿದ ಮೇಲೆ ಮತ್ತು ನಿಯಮಿಸಬಹುದಾದ ನಿಬಂಧನೆಗಳು ಮತ್ತು ಷರತ್ತುಗಳಿಗೆ ಒಳಪಟ್ಟು, ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯು, ನೋಂದಣಿ ಮಾಡಬಹುದು ಅಥವಾ



ನಿಯಮಿಸಬಹುದಾದ ಅಂಥ ಅವಧಿಯ ಅಂತರದ ತರುವಾಯ ನೋಂದಣಿಯನ್ನು ನವೀಕರಿಸಬಹುದು ಅಥವಾ ಲಿಖಿತದಲ್ಲಿ ಕಾರಣಗಳನ್ನು ದಾಖಲಿಸಿ ನೋಂದಣಿಯನ್ನು ನೋಂದಾಯಿಸುವುದನ್ನು ಅಥವಾ ನವೀಕರಿಸುವುದನ್ನು ನಿರಾಕರಿಸಬಹುದು.

(3) (1)ನೇ ಉಪ ಪ್ರಕರಣದ ಅಡಿಯಲ್ಲಿ ನೋಂದಾಯಿತನಾದ ಪ್ರತಿಯೊಬ್ಬ ವ್ಯಕ್ತಿಯು, ನಿಯಮಿಸಬಹುದಾದಂಥ ಲೆಕ್ಕ ಪತ್ರಗಳ ಪುಸ್ತಕಗಳನ್ನು, ಅಂಥ ಸಂಖ್ಯೆಯ ತಂತ್ರಜ್ಞರನ್ನು, ಸ್ಥಾಪನೆ, ಅಳವಡಿಕೆ ಮತ್ತು ಪರೀಕ್ಷಾರ್ಥ ಉಪಕರಣಗಳು ಇತ್ಯಾದಿಗಳನ್ನು ನಿರ್ವಹಿಸತಕ್ಕದ್ದು ಮತ್ತು ಅಂಥ ಅಂತರಗಳಲ್ಲಿ ಪ್ರಾಧಿಕೃತ ಅಧಿಕಾರಿಗೆ ಅಂಥ ವಿವರಪಟ್ಟಿಗಳನ್ನು ಸಲ್ಲಿಸತಕ್ಕದ್ದು ಮತ್ತು ಅಂಥ ದಾಸ್ತಾವೇಜುಗಳನ್ನು ಒದಗಿಸತಕ್ಕದ್ದು.

(4) ಈ ಅಧಿನಿಯಮದ 3ನೇ ಪ್ರಕರಣದ ಅಡಿಯಲ್ಲಿ ಅನುಮತಿಯನ್ನು ಮಂಜೂರು ಮಾಡುವುದಕ್ಕೆ ಮೊದಲು, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ತಯಾರಕ ಅಥವಾ ಮಾಡುವವನು ಒಳಗೊಂಡಂತೆ ಯಾವೊಬ್ಬ ವ್ಯಕ್ತಿಯು ಒಂದು ಲಿಫ್ಟ್, ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಅನ್ನು ಅಳವಡಿಸತಕ್ಕದ್ದಲ್ಲ ಅಥವಾ ಸ್ಥಾಪಿಸತಕ್ಕದ್ದಲ್ಲ.

(5) ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಅಳವಡಿಕೆ ಅಥವಾ ಸ್ಥಾಪನೆಯಲ್ಲಿ ನಿರತನಾದ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಪ್ರತಿಯೊಬ್ಬ ತಯಾರಕ ಅಥವಾ ಮಾಡುವವನು ಅಥವಾ ಸಂದರ್ಭಾನುಸಾರವಾಗಿ ಯಾವೊಬ್ಬ ಇತರ ವ್ಯಕ್ತಿಯು, ಈ ಅಧಿನಿಯಮದ 4ನೇ ಪ್ರಕರಣದ ಅಡಿಯಲ್ಲಿ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಬಳಕೆಯನ್ನು ನಿಶ್ಚಿತಗೊಳಿಸುವ ಲೈಸೆನ್ಸ್‌ನ್ನು ಮಂಜೂರು ಮಾಡುವುದಕ್ಕೆ ಮೊದಲು ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನನ್ನು ಬಳಕೆಗಾಗಿ ಬಿಡತಕ್ಕದ್ದಲ್ಲ.

7. ಲೈಸೆನ್ಸ್ ಇಲ್ಲದೆ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಅನ್ನು ನಡೆಸಬಾರದು.- ಈ ಸಂಬಂಧದಲ್ಲಿ ರಚಿಸಬಹುದಾದ ಅಂಥ ನಿಯಮಗಳಿಗೆ ಒಳಪಟ್ಟು, ಮತ್ತು ಇದಕ್ಕೆ ಸಂಬಂಧಿಸಿದಂತೆ ಮಂಜೂರು ಮಾಡಲಾದ ಲೈಸೆನ್ಸ್‌ನ ನಿಬಂಧನೆಗಳ ಅಡಿಯಲ್ಲಿ ಮತ್ತು ಅವುಗಳ ಅನುಸಾರವಾಗಿ ಹೊರತು ಯಾವುದೇ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಅನ್ನು ಬಳಸತಕ್ಕದ್ದಲ್ಲ ಅಥವಾ ಕಾರ್ಯನಿರ್ವಹಿಸತಕ್ಕದ್ದಲ್ಲ.

8. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಸ್ಥಾಪನೆಗೆ ಸೇರ್ಪಡೆಗಳು ಮತ್ತು ಬದಲಾವಣೆಗಳು.- 15ನೇ ಪ್ರಕರಣದ (1)ನೇ ಉಪ ಪ್ರಕರಣದ ಅಡಿಯಲ್ಲಿ ಮಾಡಲು ಅಗತ್ಯಪಡಿಸಿದಂಥವುಗಳನ್ನು ಹೊರತುಪಡಿಸಿ, ಪ್ರಾಧಿಕೃತ ಅಧಿಕಾರಿಯ ಲಿಖಿತ ಪೂರ್ವ ಅನುಮತಿಯ ಹೊರತು ಯಾವುದೇ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಸಂದರ್ಭಾನುಸಾರವಾಗಿ ಪ್ಯಾಸೆಂಜರ್ ಕನ್ವೇಯರ್‌ನ ಸ್ಥಾಪನೆಗೆ ಯಾವುದೇ ಸೇರ್ಪಡೆಗಳನ್ನು ಅಥವಾ ಬದಲಾವಣೆಗಳನ್ನು ಮಾಡತಕ್ಕದ್ದಲ್ಲ.

9. ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ಸ್ಥಾಪನೆಯ ಪರಿಶೀಲನೆಗಾಗಿ ಯಾವುದೇ ಕಟ್ಟಡವನ್ನು ಪ್ರವೇಶಿಸುವ ಹಕ್ಕು.- (1) ಪ್ರಾಧಿಕೃತ ಅಧಿಕಾರಿ ಅಥವಾ ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಯು, ಅಧಿಭೋಗದಾರನಿಗೆ ಸೂಕ್ತ ನೋಟೀಸನ್ನು ನೀಡಿದ ತರುವಾಯ, ಯಾವ ಕಟ್ಟಡದಲ್ಲಿ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಸ್ಥಾಪಿಸಲಾಗಿದೆಯೋ ಅಥವಾ ಸ್ಥಾಪಿಸಲಾಗುತ್ತಿದೆಯೋ ಅಥವಾ ಯಾವುದರ ಸಂಬಂಧದಲ್ಲಿ ಲೈಸೆನ್ಸ್‌ಗಾಗಿ ಒಂದು ಅರ್ಜಿಯನ್ನು ಸ್ವೀಕರಿಸಲಾಗಿದೆಯೋ ಆ ಯಾವುದೇ ಕಟ್ಟಡವನ್ನು ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಸ್ಥಾಪನೆಯ ಪರಿಶೀಲನೆ ಅಥವಾ ಅನ್ಯಥಾ ಆ ಸ್ಥಳದ ಪರಿಶೀಲನೆಯ ಉದ್ದೇಶಕ್ಕಾಗಿ ಯಾವುದೇ ಸಮಯದಲ್ಲಿ ಪ್ರವೇಶಿಸಬಹುದು.



(2) ಯಾವುದೇ ಕಟ್ಟಡದಲ್ಲಿ, ಯಾವುದೇ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಸುರಕ್ಷಿತವಲ್ಲದ ಸ್ಥಿತಿಯಲ್ಲಿದೆ ಎಂಬುದಾಗಿ ಅಂಥ ಪರಿಶೀಲನೆಯ ನಂತರ ಪ್ರಾಧಿಕೃತ ಅಧಿಕಾರಿ ಅಥವಾ ತಪಾಸಣಾಧಿಕಾರಿಯು ಅಭಿಪ್ರಾಯಪಟ್ಟರೆ, ಅವನು, ಕಟ್ಟಡದ ಮಾಲೀಕ ಅಥವಾ 11ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ನೇಮಕ ಮಾಡಲಾದ ಅವನ ಏಜೆಂಟನಿಗೆ ಅಂಥ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗೆ ಅವನು ಅವಶ್ಯವೆಂದು ಭಾವಿಸಬಹುದಾದ ಅಂಥ ದುರಸ್ತಿ ಅಥವಾ ಬದಲಾವಣೆಗಳನ್ನು, ಅದರಲ್ಲಿ ನಿರ್ದಿಷ್ಟಪಡಿಸಿದ ಸಮಯದೊಳಗೆ ಮಾಡಬೇಕೆಂದು ಅಗತ್ಯಪಡಿಸಿ ಆದೇಶವನ್ನು ಹೊರಡಿಸಬಹುದು ಮತ್ತು ಅವಶ್ಯವಿದ್ದರೆ, ಅಂಥ ದುರಸ್ತಿಗಳು ಅಥವಾ ಬದಲಾವಣೆಗಳನ್ನು ಮಾಡುವವರೆಗೆ ಅಥವಾ ಅಂಥ ಸುರಕ್ಷಿತವಲ್ಲದ ಪರಿಸ್ಥಿತಿಯು ನಿವಾರಣೆಯಾಗುವವರೆಗೆ ಅಂಥ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಬಳಕೆಯನ್ನು ನಿಲ್ಲಿಸುವಂತೆಯೂ ಆದೇಶಿಸಬಹುದು.

(3) 17ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ಯಾವುದೇ ಮೇಲ್ಮನವಿಯನ್ನು ಸಲ್ಲಿಸಿದ್ದರೂ ಸಹ, ಈ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಬಳಸುವುದನ್ನು ನಿಲ್ಲಿಸುವಂತೆ ಪ್ರಾಧಿಕೃತ ಅಧಿಕಾರಿ ಅಥವಾ ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ತಪಾಸಣಾಧಿಕಾರಿಯು ಮಾಡಿದ ಯಾವುದೇ ಆದೇಶವನ್ನು, ಮೇಲ್ಮನವಿ ಪ್ರಾಧಿಕಾರವು ಅಂಥ ಆದೇಶವನ್ನು ವಿಪರ್ಯಾಯಗೊಳಿಸಿದ ಹೊರತು ಅದನ್ನು ಪಾಲಿಸತಕ್ಕದ್ದು.

**10. ಲಿಫ್ಟ್‌ಗಳು ಅಥವಾ ಎಸ್ಕಲೇಟರ್‌ಗಳು ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ಮಾಲೀಕನು ಪರಿಶೀಲನೆಗಾಗಿ ಸೌಕರ್ಯಗಳನ್ನು ಒದಗಿಸುವುದು.-** (1) ಯಾವ ಕಟ್ಟಡದಲ್ಲಿ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲಾಗಿದೆಯೋ ಆ ಕಟ್ಟಡದ ಮಾಲೀಕನು ಅಥವಾ 11ನೇ ಪ್ರಕರಣದ (2)ನೇ ಉಪಪ್ರಕರಣದ ಅಡಿಯಲ್ಲಿ ನೇಮಕ ಮಾಡಲಾದ ಅವನ ಏಜೆಂಟನು ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಸಂದರ್ಭಾನುಸಾರವಾಗಿ ಪ್ಯಾಸೆಂಜರ್ ಕನ್ವೇಯರ್‌ನ ಪರಿಶೀಲನೆ ಮಾಡುವ ಪ್ರಾಧಿಕೃತ ಅಧಿಕಾರಿಗೆ ಅಥವಾ ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಗೆ ಎಲ್ಲ ಸೂಕ್ತ ಸೌಕರ್ಯಗಳನ್ನು ಒದಗಿಸತಕ್ಕದ್ದು ಮತ್ತು ಪ್ರಾಧಿಕೃತ ಅಧಿಕಾರಿಯು ಅಥವಾ ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಯು ಹಾಗೆ ಮಾಡಬೇಕೆಂದು ಆದೇಶಿಸಿದಾಗಲೆಲ್ಲ, ಅವನು ತನ್ನ ಸ್ವಂತ ವೆಚ್ಚದಲ್ಲಿ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಅಳವಡಿಕೆ ಅಥವಾ ನಿರ್ವಹಣೆಗೆ ಯಾರೊಂದಿಗೆ ಅವನು ಒಪ್ಪಂದ ಮಾಡಿಕೊಂಡಿರುವನೋ ಆ ವ್ಯಕ್ತಿ, ಯಾರಾದರೂ ಇದ್ದರೆ, ಅವನನ್ನು ಅಥವಾ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಪರಿಶೀಲಿಸುವಲ್ಲಿ ಪ್ರಾಧಿಕೃತ ಅಧಿಕಾರಿಗೆ ಅಥವಾ ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಗೆ ಮಾರ್ಗದರ್ಶನ ನೀಡಲು ಸಕ್ಷಮನಾದಂಥ ವ್ಯಕ್ತಿಯನ್ನು ಅಂಥ ಪರಿಶೀಲನೆಯ ಸಮಯದಲ್ಲಿ ಹಾಜರಿರುವಂತೆ ಏರ್ಪಾಟು ಮಾಡತಕ್ಕದ್ದು.

(2) ಮಾಲೀಕ ಅಥವಾ ಸಂದರ್ಭಾನುಸಾರವಾಗಿ ಆತನ ಏಜೆಂಟನು, ಅದರಲ್ಲಿ ನಿರ್ದಿಷ್ಟಪಡಿಸಿದ ಅವಧಿಯೊಳಗೆ ಆದೇಶವನ್ನು ಪಾಲಿಸತಕ್ಕದ್ದು ಮತ್ತು ಹಾಗೆ ಪಾಲಿಸಿರುವುದರ ಬಗ್ಗೆ ಒಂದು ವರದಿಯನ್ನು ಲಿಖಿತದಲ್ಲಿ ಪ್ರಾಧಿಕೃತ ಅಧಿಕಾರಿಗೆ ಸಲ್ಲಿಸತಕ್ಕದ್ದು.

**11. ಅಪಘಾತದ ವರದಿ.-** (1) ಯಾವುದೇ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಕಾರ್ಯಾಚರಣೆಯಲ್ಲಿ ಯಾವೊಬ್ಬ ವ್ಯಕ್ತಿಗೆ ಗಾಯವುಂಟಾಗುವ, ಯಾವುದೇ ಅಪಘಾತವುಂಟಾಗಿದ್ದರೆ ಅಥವಾ ಅಪಘಾತವುಂಟಾಗುವ ಸಾಧ್ಯತೆ ಇದ್ದರೆ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಕೆಲಸ ಮಾಡುತ್ತಿರುವ ಕಟ್ಟಡದ ಮಾಲೀಕ ಅಥವಾ ಅಂಥ



ಮಾಲೀಕನು ಏಜೆಂಟನನ್ನು ನೇಮಕ ಮಾಡಿದ್ದರೆ ಅವನು ಹಾಗೂ (3)ನೇ ಉಪಪ್ರಕರಣದ ಅಡಿಯಲ್ಲಿ ಅವನ ಹೆಸರನ್ನು '[ಪ್ರಾಧಿಕೃತ ಅಧಿಕಾರಿಗೆ]' ತಿಳಿಸಿದ್ದರೆ, ಅಂಥ ಏಜೆಂಟನು, ಅಂಥ ಅಪಘಾತ ಸಂಭವಿಸಿದ ನಂತರ, ಆದಷ್ಟು ಬೇಗನೆ, ಅಪಘಾತದ ಬಗ್ಗೆ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ಪ್ರಾಧಿಕೃತ ಅಧಿಕಾರಿಗೆ ಮತ್ತು ಪೋಲೀಸ್ ಕಮೀಷನರಿಗೆ ಹಾಗೂ ಜಿಲ್ಲಾ ಮ್ಯಾಜಿಸ್ಟ್ರೇಟ್‌ಗೆ ನಿಯಮಿಸಬಹುದಾದ ಅಂಥ ನಮೂನೆ ಮತ್ತು ವಿಧಾನದಲ್ಲಿ ಪೂರ್ಣ ವಿವರಗಳ ಸಹಿತ ಸೂಚನೆಯನ್ನು ನೀಡತಕ್ಕದ್ದು. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಸ್ಥಾಪನೆಗೆ ಸಂಬಂಧಿಸಿದಂತೆ ಯಾವ ರೀತಿಯಲ್ಲಿಯೂ ಮಧ್ಯಪ್ರವೇಶಿಸತಕ್ಕದ್ದಲ್ಲ ಮತ್ತು ಈ ಸಂಬಂಧದಲ್ಲಿ ಸರ್ಕಾರವು ಪ್ರಾಧಿಕೃತಗೊಳಿಸಿದ ಅಧಿಕಾರಿಯ ಲಿಖಿತ ಅನುಮತಿಯ ಹೊರತಾಗಿ ಅಂಥ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಪುನರ್ ಕಾರ್ಯಾರಂಭ ಮಾಡತಕ್ಕದ್ದಲ್ಲ.

(2) (1)ನೇ ಉಪಪ್ರಕರಣದ ಉದ್ದೇಶಗಳಿಗಾಗಿ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು ಅಳವಡಿಸಲಾಗಿರುವ ಪ್ರತಿಯೊಂದು ಕಟ್ಟಡದ ಮಾಲೀಕನು ಮತ್ತು ಅಂಥ ಮಾಲೀಕನು ಅಂಥ ಕಟ್ಟಡದಲ್ಲಿ ವಾಸವಾಗಿದ್ದಿದ್ದರೆ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್ ಕಾರ್ಯಾಚರಣೆಯಲ್ಲಿ ಯಾವುದೇ ಅಪಘಾತ ಸಂಭವಿಸಿದರೆ, ಅದರ ಬಗ್ಗೆ ತಿಳಿವಳಿಕೆಯನ್ನು ನೀಡಲು ಕಟ್ಟಡವು ಇರುವ ಪಟ್ಟಣ ಅಥವಾ ಗ್ರಾಮದಲ್ಲಿ ವಾಸವಾಗಿರುವ ಒಬ್ಬ ಏಜೆಂಟನನ್ನು ನೇಮಕ ಮಾಡತಕ್ಕದ್ದು.

(3) (2)ನೇ ಉಪಪ್ರಕರಣದ ಅಡಿಯಲ್ಲಿ ನೇಮಕ ಮಾಡಲಾದ ಪ್ರತಿಯೊಬ್ಬ ಏಜೆಂಟನ ಹೆಸರನ್ನು ಪ್ರಾಧಿಕೃತ ಅಧಿಕಾರಿಗೆ ತಿಳಿಸತಕ್ಕದ್ದು.

(4) ಯಾವುದೇ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಕಾರ್ಯಾಚರಣೆಗಳಲ್ಲಿ ಯಾವುದೇ ಅಪಘಾತವು ಸಂಭವಿಸಿದಲ್ಲಿ, ಅಂಥ ಅಪಘಾತಗಳನ್ನು ಸರ್ಕಾರವು ಅಧಿಸೂಚಿಸಬಹುದಾದ ಅಂಥ ಪ್ರಾಧಿಕೃತ ಅಧಿಕಾರಿಯು ತನಿಖೆ ಮಾಡತಕ್ಕದ್ದು ಮತ್ತು ಆತನು ತನಿಖಾ ವರದಿಯನ್ನು ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಗೆ ಹಾಗೂ ಸರ್ಕಾರಕ್ಕೆ ಕಳುಹಿಸತಕ್ಕದ್ದು.

1. 2025 ರ ಅಧಿನಿಯಮ ಸಂಖ್ಯೆ:48ರ ಮೂಲಕ ದಿ:09.09.2025 ರಿಂದ ಜಾರಿಗೆ ಬರುವಂತೆ ಪ್ರತ್ಯಾಯೋಜಿಸಲಾಗಿದೆ.

**12. ನೋಟೀಸುಗಳ, ಆದೇಶಗಳ ಅಥವಾ ದಸ್ತಾವೇಜುಗಳ ಜಾರಿ.-** (1) ಈ ಅಧಿನಿಯಮದ ಮೂಲಕ ಅಥವಾ ಅದರ ಅಡಿಯಲ್ಲಿ ಯಾವೊಬ್ಬ ವ್ಯಕ್ತಿಗೆ ಕಳುಹಿಸಬೇಕೆಂದು ಅಗತ್ಯಪಡಿಸಿದ ಅಥವಾ ಪ್ರಾಧಿಕೃತಗೊಳಿಸಿದ ಪ್ರತಿಯೊಂದು ನೋಟೀಸು, ಆದೇಶ ಅಥವಾ ದಸ್ತಾವೇಜುಗಳನ್ನು ಆ ಯಾವೊಬ್ಬ ವ್ಯಕ್ತಿಗೆ ಅಂಚೆಯ ಮೂಲಕ ಜಾರಿಗೊಳಿಸಬಹುದು ಅಥವಾ,-

- (i) ವಿಳಾಸದಾರನು ಸರ್ಕಾರವಾಗಿದ್ದಲ್ಲಿ, 11ನೇ ಪ್ರಕರಣದ (2)ನೇ ಉಪ ಪ್ರಕರಣದ ಅಡಿಯಲ್ಲಿ ನೇಮಕ ಮಾಡಲಾದ ಏಜೆಂಟನ ಕಚೇರಿಗೆ;
- (ii) ವಿಳಾಸದಾರನು ಸ್ಥಳೀಯ ಪ್ರಾಧಿಕಾರವಾಗಿದ್ದಲ್ಲಿ, ಸ್ಥಳೀಯ ಪ್ರಾಧಿಕಾರದ ಕಚೇರಿಯಲ್ಲಿ
- (iii) ವಿಳಾಸದಾರನು ಕಂಪನಿಯಾಗಿದ್ದಲ್ಲಿ, ಕಂಪನಿಯ ನೋಂದಾಯಿತ ಕಚೇರಿಗೆ, ಅಥವಾ ಕಂಪನಿಯ ನೋಂದಾಯಿತ ಕಚೇರಿಯು ಭಾರತದಲ್ಲಿದ್ದ ಸಂದರ್ಭದಲ್ಲಿ, ಭಾರತದಲ್ಲಿನ ಕಂಪನಿಯ ಮುಖ್ಯ ಕಚೇರಿಗೆ;
- (iv) ವಿಳಾಸದಾರನು ಯಾವೊಬ್ಬ ಇತರ ವ್ಯಕ್ತಿಯಾಗಿದ್ದಲ್ಲಿ, ಆ ವ್ಯಕ್ತಿಯ ಸಾಮಾನ್ಯ ಅಥವಾ ಕೊನೆಯದಾಗಿ ತಿಳಿದ ವಾಸದ ಅಥವಾ ವ್ಯವಹಾರದ ಸ್ಥಳಕ್ಕೆ.



- ತಲುಪಿಸಬಹುದು.

(2) ಈ ಅಧಿನಿಯಮದ ಮೂಲಕ ಅಥವಾ ಅದರ ಅಡಿಯಲ್ಲಿ ಯಾವುದೇ ಆವರಣಗಳ ಮಾಲೀಕನಿಗೆ ಅಥವಾ ಮಾಲೀಕನ ಏಜೆಂಟನಿಗೆ ಅಥವಾ ಅಧಿಭೋಗದಾರನಿಗೆ ಕಳುಹಿಸಲು ಅಗತ್ಯಪಡಿಸಿದ ಅಥವಾ ಅಧಿಕೃತಗೊಳಿಸಿದ ಪ್ರತಿಯೊಂದು ನೋಟೀಸು, ಆದೇಶ ಅಥವಾ ದಸ್ತಾವೇಜನ್ನು 'ಮಾಲೀಕನ' ಅಥವಾ 'ಮಾಲೀಕನ ಏಜೆಂಟನ' ಅಥವಾ 'ಆವರಣಗಳ ಅಧಿಭೋಗದಾರನ' (ಆವರಣಗಳನ್ನು ಹೆಸರಿಸುವ) ವಿವರಣೆ ಸಹಿತ ಕಳುಹಿಸಿದ್ದರೆ ಅದನ್ನು ಸರಿಯಾದ ವಿಳಾಸಕ್ಕೆ ಕಳುಹಿಸಲಾಗಿದೆ ಎಂಬುದಾಗಿ ಭಾವಿಸತಕ್ಕದ್ದು ಮತ್ತು ಅದನ್ನು ಅಥವಾ ಅದರ ನಕಲು ಪ್ರತಿಯನ್ನು ಆವರಣಗಳಲ್ಲಿನ ಯಾವೊಬ್ಬ ವ್ಯಕ್ತಿಗೆ ತಲುಪಿಸುವ ಮೂಲಕ ಅಥವಾ ಆವರಣದಲ್ಲಿ ಯಾವ ವ್ಯಕ್ತಿಯೂ ಇರದಿದ್ದರೆ ಅದನ್ನು ಯುಕ್ತ ಎಚ್ಚರಿಕೆಯಿಂದ ಆವರಣದ ಯಾವುದಾದರೂ ಎದ್ದುಕಾಣುವ ಸ್ಥಳದಲ್ಲಿ ಅಂಟಿಸುವ ಮೂಲಕ ಜಾರಿ ಮಾಡಬಹುದು.

**13. ಸರ್ಕಾರದ ಅಧಿಕಾರಗಳ ಪ್ರತ್ಯಾಯೋಜನೆ.-** (1) ಸರ್ಕಾರವು ಸರ್ಕಾರಿ ರಾಜ್ಯಪತ್ರದಲ್ಲಿ ಪ್ರಕಟಿಸಿದ ಆದೇಶದ ಮೂಲಕ, 23ನೇ ಪ್ರಕರಣದ ಅಡಿಯಲ್ಲಿ ನಿಯಮಗಳನ್ನು ರಚಿಸುವ ಅಧಿಕಾರವನ್ನು ಹೊರತುಪಡಿಸಿ, ಈ ಅಧಿನಿಯಮದ ಮೂಲಕ ಅಥವಾ ಅದರ ಅಡಿಯಲ್ಲಿ ತನಗೆ ಪ್ರದತ್ತವಾದ ಯಾವುದೇ ಅಧಿಕಾರಗಳನ್ನು ಅದು ಸೂಕ್ತವೆಂದು ಭಾವಿಸುವ ಅಂಥ ಅಧಿಕಾರಿಗೆ, ಆದೇಶದಲ್ಲಿ ನಿರ್ದಿಷ್ಟಪಡಿಸಬಹುದಾದ ಅಂಥ ಷರತ್ತುಗಳಿಗೊಳಪಟ್ಟು ಪ್ರತ್ಯಾಯೋಜಿಸಬಹುದು.

(2) ಸರ್ಕಾರವು, ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚನೆಯ ಮೂಲಕ,-

(ಎ) ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿ;

(ಬಿ) ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿ,

- ಆಗಲು ಎಲೆಕ್ಟ್ರಿಕಲ್ ಇನ್ಸ್‌ಪೆಕ್ಟೋರೇಟ್ ಇಲಾಖೆಯಿಂದ ವಿದ್ಯುಚ್ಛಕ್ತಿ ಅಧಿನಿಯಮ, 2003ರ ಅಡಿಯಲ್ಲಿ ಎಲೆಕ್ಟ್ರಿಕಲ್ ಇನ್ಸ್‌ಪೆಕ್ಟರ್ ಎಂದು ಸೂಕ್ತವಾದ ವಿದ್ಯಾರ್ಹತೆಯನ್ನುಳ್ಳ ವ್ಯಕ್ತಿಗಳನ್ನು ನೇಮಕ ಮಾಡಬಹುದು.

(3) ಹಾಗೆ ನೇಮಕಗೊಂಡ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿ ಅಥವಾ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಯು, ಅಧಿಸೂಚಿಸಬಹುದಾದ ಮತ್ತು ಸರ್ಕಾರವು ನಿರ್ದಿಷ್ಟಪಡಿಸಬಹುದಾದ ಅಂಥ ನಿರ್ಬಂಧನೆಗಳಿಗೆ ಒಳಪಟ್ಟು, ಅಂಥ ಪ್ರದೇಶದ ಒಳಗೆ ಅಥವಾ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಅಂಥ ವರ್ಗದ ಸಂಬಂಧದಲ್ಲಿ ಈ ಅಧಿನಿಯಮದ ಅಡಿಯಲ್ಲಿ ಅಧಿಕಾರಗಳನ್ನು ಚಲಾಯಿಸತಕ್ಕದ್ದು ಮತ್ತು ಕರ್ತವ್ಯಗಳನ್ನು ನಿರ್ವಹಿಸತಕ್ಕದ್ದು.

**14. ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣೆ.-** (1) ಪ್ರತಿಯೊಂದು ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ್ನು, ಸರ್ಕಾರವು ಈ ಬಗ್ಗೆ ನಿಯಮಿಸಬಹುದಾದ ಅಂಥ ಪ್ರಾಧಿಕೃತ ಅಧಿಕಾರಿ ಅಥವಾ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಯು ಅಂಥ ಅಂತರಗಳಲ್ಲಿ ತಪಾಸಣೆ ಮಾಡತಕ್ಕದ್ದು.

(2) ಅಂಥ ತಪಾಸಣೆಗಾಗಿ ವಿಧಿಸಬೇಕಾದ ತಪಾಸಣಾ ಫೀಜು ನಿಯಮಿಸಬಹುದಾದ ಅಂಥ ದರವಾಗಿರತಕ್ಕದ್ದು.



(3) (1)ನೇ ಉಪಪ್ರಕರಣದಲ್ಲಿ ಏನೇ ಇದ್ದರೂ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ್ನು ಸ್ಥಾಪಿಸಿರುವ ಕಟ್ಟಡದ ಮಾಲೀಕನು, ಪ್ರತಿ ಮೂರು ತಿಂಗಳಿಗೊಮ್ಮೆ ಯಾವೊಬ್ಬ ನೋಂದಾಯಿತ ವ್ಯಕ್ತಿಯ ಮೂಲಕ, ತನ್ನ ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ್ನು ಪರೀಕ್ಷೆ ಮಾಡಿಸತಕ್ಕದ್ದು ಮತ್ತು ನಿರ್ವಹಣೆ ಮಾಡಿಸತಕ್ಕದ್ದು ಮತ್ತು ನಿಯಮಿಸಬಹುದಾದ ಅಂಥ ಪ್ರತಿಯೊಂದು ಪರೀಕ್ಷೆಯ ಅಂಥ ವಿವರಗಳು ಒಳಗೊಂಡ ಒಂದು ರಿಜಿಸ್ಟ್ರನ್ನು ಇಡತಕ್ಕದ್ದು ಮತ್ತು ಪ್ರಾಧಿಕೃತ ಅಧಿಕಾರಿಗೆ ಅಥವಾ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೇಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಗೆ ವಾರ್ಷಿಕ ಪರೀಕ್ಷೆ ಮತ್ತು ನಿರ್ವಹಣಾ ವರದಿಯ ಪ್ರತಿಯನ್ನು ಸಲ್ಲಿಸತಕ್ಕದ್ದು.

**15. ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ಗಳ ನಿರ್ವಹಣೆ.-** (1) ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ ಪ್ರತಿಯೊಬ್ಬ ಮಾಲೀಕನು, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ್ನು ಶುಚಿ ಮಾಡುವುದು, ಎಣ್ಣೆ ಹಾಕುವುದು, ಸರಿಹೊಂದಿಸುವುದು ಮತ್ತು ದುರಸ್ತಿ ಮಾಡುವುದು ಸೇರಿದಂತೆ ತೃಪ್ತಿಕರ ನಿರ್ವಹಣೆಗಾಗಿ, ನೋಂದಾಯಿತ ವ್ಯಕ್ತಿಯೊಂದಿಗೆ ಒಪ್ಪಂದ ಮಾಡಿಕೊಳ್ಳತಕ್ಕದ್ದು.

(2) ವಾರ್ಷಿಕ ನಿರ್ವಹಣಾ ಒಪ್ಪಂದದಿಂದ ಅಥವಾ ಅದರ ಸಂಬಂಧದಲ್ಲಿ, ಅದರ ಅಸ್ತಿತ್ವ, ಉಲ್ಲಂಘನೆ, ಮುಕ್ತಾಯ ಅಥವಾ ಸಿಂಧುತ್ವವು ಒಳಗೊಂಡಂತೆ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ ಮಾಲೀಕ ಮತ್ತು ನೋಂದಾಯಿತ ವ್ಯಕ್ತಿಯ ನಡುವೆ, ಯಾವುದೇ ತಕರಾರು, ವಿವಾದ ಅಥವಾ ಕ್ಲೇಮು ಉದ್ಭವಿಸಿದಲ್ಲಿ, ಮಧ್ಯಸ್ಥಿಕೆ ಸ್ಥಾನವು ಕರ್ನಾಟಕ ರಾಜ್ಯದಲ್ಲಿ ಇರತಕ್ಕದ್ದು.

**16. ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ ಲೈಸೆನ್ಸಿನ ಅಮಾನತು ಅಥವಾ ರದ್ದತಿ.-** ಲೈಸೆನ್ಸುದಾರನು, ಈ ಅಧಿನಿಯಮ ಅಥವಾ ನಿಯಮಗಳ ಯಾವುದೇ ಉಪಬಂಧಗಳನ್ನು ಅಥವಾ ಲೈಸೆನ್ಸಿನ ಯಾವುದೇ ಷರತ್ತುಗಳನ್ನು ಅಥವಾ ಆತನಿಗೆ ನೀಡಲಾದ ನಿರ್ದೇಶನಗಳನ್ನು ಉಲ್ಲಂಘಿಸಿದರೆ, '[ಪ್ರಾಧಿಕೃತ ಅಧಿಕಾರಿಯು]' ಅಹವಾಲನ್ನು ಹೇಳಿಕೊಳ್ಳಲು ಯುಕ್ತ ಅವಕಾಶವನ್ನು ನೀಡಿದ ತರುವಾಯ, ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ ಲೈಸೆನ್ಸನ್ನು ತಾನು ಸೂಕ್ತವೆಂದು ಭಾವಿಸಬಹುದಾದ ಅಂಥ ಅವಧಿಗೆ ಅಮಾನತುಗೊಳಿಸಬಹುದು ಅಥವಾ ಅದನ್ನು ರದ್ದುಗೊಳಿಸಬಹುದು.

1. 2025 ರ ಅಧಿನಿಯಮ ಸಂಖ್ಯೆ:48ರ ಮೂಲಕ ದಿ:09.09.2025 ರಿಂದ ಜಾರಿಗೆ ಬರುವಂತೆ ಪ್ರತ್ಯಾಯೋಜಿಸಲಾಗಿದೆ.

**17. ಮೇಲ್ಮನವಿ.-** (1) ಲಿಫ್ಟ್ ಅಥವಾ ಎಸ್ಕಲೇಟರ್ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ನ ಮಾಲೀಕ ಅಥವಾ ಏಜೆಂಟನ ಮತ್ತು ನೋಂದಾಯಿತ ವ್ಯಕ್ತಿಯ ನಡುವೆ, ಕಾಮಗಾರಿಯ ಗುಣಮಟ್ಟ ಮತ್ತು ಅಥವಾ ಬಳಸಲಾದ ವಸ್ತುವಿನ ಬಗ್ಗೆ ಯಾವುದೇ ವಿವಾದವು ಇದ್ದ ಸಂದರ್ಭದಲ್ಲಿ ಅಂಥ ವಿವಾದದ ಮೂವತ್ತು ದಿನಗಳೊಳಗೆ, '[ಪ್ರಾಧಿಕೃತ ಅಧಿಕಾರಿಗೆ]' ಮೇಲ್ಮನವಿಯನ್ನು ಸಲ್ಲಿಸಬಹುದು.

(2) ಈ ಅಧಿನಿಯಮದ ಅಡಿಯಲ್ಲಿ, ಯಾವೊಬ್ಬ ಪ್ರಾಧಿಕೃತ ಅಧಿಕಾರಿಯ ಅಥವಾ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ಗಳ ತಪಾಸಣಾಧಿಕಾರಿಯ ಯಾವುದೇ ಆದೇಶದಿಂದ ಬಾಧಿತನಾದ ಯಾವೊಬ್ಬ ವ್ಯಕ್ತಿಯು ಅಂಥ ಆದೇಶದ ದಿನಾಂಕದಿಂದ ಮೂವತ್ತು ದಿನಗಳೊಳಗೆ, ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೇಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಗೆ ಮೇಲ್ಮನವಿ ಸಲ್ಲಿಸಬಹುದು.

(3) ಮೇಲಿನ (1)ನೇ ಉಪಪ್ರಕರಣ ಅಥವಾ (2)ನೇ ಉಪಪ್ರಕರಣದ ಅಡಿಯಲ್ಲಿ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೇಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯು ಮಾಡಿದ ಅಥವಾ 6ನೇ ಪ್ರಕರಣದ ಅಡಿಯಲ್ಲಿನ ನೋಂದಣಿಯ ಸಂಬಂಧದಲ್ಲಿ ಮಾಡಿದ ಆದೇಶದಿಂದ ಬಾಧಿತನಾದ



ಯಾವೊಬ್ಬ ವ್ಯಕ್ತಿಯು, ಅಂಥ ಆದೇಶದ ದಿನಾಂಕದಿಂದ ಮೂವತ್ತು ದಿನಗಳೊಳಗೆ, ನಿಯಮಿಸಬಹುದಾದ ಅಂಥ ನಮೂನೆಯಲ್ಲಿ ಅಂಥ ಫೀಜಿನೊಂದಿಗೆ ಸರ್ಕಾರಕ್ಕೆ ಮೇಲ್ಮನವಿಯನ್ನು ಸಲ್ಲಿಸಬಹುದು. ಅಪೀಲಿನ ಮೇಲೆ ಸರ್ಕಾರದ ತೀರ್ಮಾನವು ಅಂತಿಮವಾಗಿರತಕ್ಕದ್ದು ಮತ್ತು ಇದನ್ನು ಯಾವುದೇ ನ್ಯಾಯಾಲಯದಲ್ಲಿ ಪ್ರಶ್ನೆ ಮಾಡತಕ್ಕದ್ದಲ್ಲ.

(4) ಮೇಲ್ಮನವಿ ಪ್ರಾಧಿಕಾರವು, ಮೇಲ್ಮನವಿಯ ಎರಡೂ ಪಕ್ಷಕಾರರಿಗೆ ಅಹವಾಲನ್ನು ಹೇಳಿಕೊಳ್ಳಲು ಯುಕ್ತ ಅವಕಾಶವನ್ನು ನೀಡಿದ ತರುವಾಯ ಮೇಲ್ಮನವಿಯನ್ನು ವಿಲೆ ಮಾಡತಕ್ಕದ್ದು ಮತ್ತು ಅದರ ಮೇಲೆ ತಾನು ಸೂಕ್ತ ಮತ್ತು ಕ್ರಮಬದ್ಧವೆಂದು ಭಾವಿಸುವ ಅಂಥ ಆದೇಶವನ್ನು ಹೊರಡಿಸತಕ್ಕದ್ದು.

1. 2025 ರ ಅಧಿನಿಯಮ ಸಂಖ್ಯೆ:48ರ ಮೂಲಕ ದಿ:09.09.2025 ರಿಂದ ಜಾರಿಗೆ ಬರುವಂತೆ ಪ್ರತ್ಯಾಯೋಜಿಸಲಾಗಿದೆ.

**18. ಫೀಜುಗಳ ವಸೂಲಿ.-** ಈ ಅಧಿನಿಯಮದ ಅಡಿಯಲ್ಲಿ ಫೀಜುಗಳೆಂದು ಸಂದಾಯ ಮಾಡಲಾಗುವ ಎಲ್ಲ ಮೊತ್ತವನ್ನು ಭೂ ಕಂದಾಯದ ಬಾಕಿಗಳಂತೆ ವಸೂಲಿ ಮಾಡತಕ್ಕದ್ದು.

**19. ಉಲ್ಲಂಘನೆಗಳು ಮತ್ತು ದಂಡ.-** ಈ ಅಧಿನಿಯಮದ, ನಿಯಮಗಳ ಯಾವುದೇ ಉಪಬಂಧಗಳನ್ನು ಅಥವಾ ಲೈಸೆನ್ಸಿನ ಅಥವಾ ನೋಂದಣಿಯ ಷರತ್ತುಗಳನ್ನು ಅಥವಾ ಈ ಅಧಿನಿಯಮದ ಅಡಿಯಲ್ಲಿ ಸರ್ಕಾರವು ಪ್ರಾಧಿಕೃತಗೊಳಿಸಬಹುದಾದ ಅಂಥ ಅಧಿಕಾರಿಯು ನೀಡಿದ ನಿರ್ದೇಶನಗಳನ್ನು ಉಲ್ಲಂಘಿಸುವ ಯಾವೊಬ್ಬರೇ ಆಗಲಿ, ಹತ್ತು ಸಾವಿರ ರೂಪಾಯಿಗಳವರೆಗೆ ವಿಸ್ತರಿಸಬಹುದಾದಂಥ ಜುಲ್ಮಾನೆಯಿಂದ ಅಥವಾ ಆರು ತಿಂಗಳವರೆಗೆ ವಿಸ್ತರಿಸಬಹುದಾದಂಥ ಸಾದಾ ಕಾರಾವಾಸದಿಂದ ಅಥವಾ ಅವೆರಡರಿಂದಲೂ ದಂಡಿತನಾಗತಕ್ಕದ್ದು ಹಾಗೂ ಮುಂದುವರಿದ ಉಲ್ಲಂಘನೆಯ ಸಂದರ್ಭದಲ್ಲಿ ಮುಂದುವರಿದ ಅಂಥ ಮೊದಲ ಉಲ್ಲಂಘನೆಯ ತರುವಾಯ ಅಂಥ ಉಲ್ಲಂಘನೆಯು ಮುಂದುವರೆದ ಪ್ರತಿ ದಿವಸಕ್ಕೆ ಒಂದು ನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದ ಹೆಚ್ಚುವರಿ ಜುಲ್ಮಾನೆಯಿಂದ ದಂಡಿತನಾಗತಕ್ಕದ್ದು.

**20. ಕಂಪನಿಗಳಿಂದ ಅಪರಾಧಗಳು.-** (1) ಈ ಅಧಿನಿಯಮದ ಅಡಿಯಲ್ಲಿಯೇ ಅಪರಾಧವನ್ನು ಮಾಡಿದ ವ್ಯಕ್ತಿಯು ಕಂಪನಿಯಾಗಿದ್ದರೆ, ಅಪರಾಧವು ನಡೆದ ಕಾಲದಲ್ಲಿ ಕಂಪನಿಯ ಪ್ರಭಾರದಲ್ಲಿದ್ದ ಮತ್ತು ಅದರ ವ್ಯವಹಾರವನ್ನು ನಡೆಸಲು ಕಂಪನಿಗೆ ಜವಾಬ್ದಾರನಾಗಿದ್ದ ಪ್ರತಿಯೊಬ್ಬ ವ್ಯಕ್ತಿಯನ್ನು ಹಾಗೂ ಆ ಕಂಪನಿಯನ್ನು ಆ ಅಪರಾಧದ ತಪ್ಪಿತಸ್ಥನೆಂದು ಭಾವಿಸತಕ್ಕದ್ದು ಮತ್ತು ಅವನು ತನ್ನ ವಿರುದ್ಧದ ವ್ಯವಹರಣೆಗೆ ಗುರಿಯಾಗತಕ್ಕದ್ದು ಮತ್ತು ತದನುಸಾರವಾಗಿ ದಂಡನೀಯನಾಗತಕ್ಕದ್ದು:

ಪರಂತು, ಈ ಉಪಪ್ರಕರಣದಲ್ಲಿ ಒಳಗೊಂಡಿರುವ ಯಾವುದೂ, ಅಂಥ ಯಾವೊಬ್ಬ ವ್ಯಕ್ತಿಯು ಆ ಅಪರಾಧವು ತನ್ನ ತಿಳಿವಳಿಕೆಗೆ ಬಾರದೆ ನಡೆಯಿತೆಂದು ಅಥವಾ ಅಂಥ ಅಪರಾಧ ಸಂಭವಿಸುವುದನ್ನು ತಡೆಗಟ್ಟಲು ತಾನು ಎಲ್ಲ ಯುಕ್ತ ಜಾಗರೂಕತೆಯನ್ನು ವಹಿಸಿದ್ದನೆಂದು ರುಜುವಾತುಪಡಿಸಿದರೆ, ಈ ಅಧಿನಿಯಮದಲ್ಲಿ ಉಪಬಂಧಿಸಿದ ಯಾವುದೇ ದಂಡನೆಗೆ ಅವನನ್ನು ಗುರಿಪಡಿಸತಕ್ಕದ್ದಲ್ಲ.

(2) (1)ನೇ ಉಪಪ್ರಕರಣದಲ್ಲಿ ಏನೇ ಒಳಗೊಂಡಿದ್ದರೂ, ಈ ಅಧಿನಿಯಮದ ಅಡಿಯಲ್ಲಿ ಅಪರಾಧವನ್ನು ಒಂದು ಕಂಪನಿಯು ಮಾಡಿದ್ದರೆ ಮತ್ತು ಅಪರಾಧವು ಆ ಕಂಪನಿಯ ಯಾವೊಬ್ಬ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರ ಅಧಿಕಾರಿಯ ಸಮ್ಮತಿಯಿಂದ ಅಥವಾ ಪರೋಕ್ಷ ಸಮ್ಮತಿಯಿಂದ ನಡೆಯಿತೆಂದು ರುಜುವಾತಾದಲ್ಲಿ ಅಥವಾ ಅವನ ನಿರ್ಲಕ್ಷ್ಯತೆಯಿಂದ ನಡೆಯಿತೆಂದು ಆರೋಪಿಸಬಹುದಾಗಿರುವಲ್ಲಿ, ಅಂಥ ನಿರ್ದೇಶಕ, ವ್ಯವಸ್ಥಾಪಕ, ಕಾರ್ಯದರ್ಶಿ ಅಥವಾ ಇತರ ಅಧಿಕಾರಿಯು ತದನುಸಾರವಾಗಿ ವ್ಯವಹರಣೆಗೆ ಮತ್ತು ದಂಡನೆಗೆ ಗುರಿಯಾಗತಕ್ಕದ್ದು.



**ವಿವರಣೆ.-** ಈ ಪ್ರಕರಣದ ಉದ್ದೇಶಗಳಿಗಾಗಿ,-

- (ಎ) 'ಕಂಪನಿ' ಎಂದರೆ, ಒಂದು ನಿಗಮಿತ ನಿಕಾಯ ಮತ್ತು ಇದು ಒಂದು ಫರ್ಮನ್ನು ಅಥವಾ ವ್ಯಕ್ತಿಗಳ ಇತರ ಸಂಘವನ್ನು ಒಳಗೊಳ್ಳುತ್ತದೆ; ಮತ್ತು
- (ಬಿ) ಒಂದು ಫರ್ಮಿಗೆ ಸಂಬಂಧಿಸಿದಂತೆ 'ನಿರ್ದೇಶಕ' ಎಂದರೆ, ಆ ಫರ್ಮಿನ ಒಬ್ಬ ಪಾಲುದಾರ.

**21. ಅಪರಾಧಗಳ ಸಂಜ್ಞೆಯತೆ.-** ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯ ಪೂರ್ವ ಮಂಜೂರಾತಿಯಿರದ ಹೊರತು, 19ನೇ ಪ್ರಕರಣದ ಅಡಿಯಲ್ಲಿ ದಂಡನೀಯವಾದ ಯಾವುದೇ ಅಪರಾಧದ ಸಂಜ್ಞೆಯತೆಯನ್ನು ಯಾವುದೇ ನ್ಯಾಯಾಲಯವು ತೆಗೆದುಕೊಳ್ಳತಕ್ಕದ್ದಲ್ಲ.

**22. ಸದ್ಭಾವನೆಯಿಂದ ಮಾಡಲಾದ ಕೃತ್ಯಗಳಿಗೆ ರಕ್ಷಣೆ.-** ಈ ಅಧಿನಿಯಮದ ಮೂಲಕ ಅಥವಾ ಅದರ ಅಡಿಯಲ್ಲಿ ಸದ್ಭಾವನೆಯಿಂದ ಮಾಡಲಾದ ಅಥವಾ ಮಾಡಲು ಉದ್ದೇಶಿಸಲಾದ ಯಾವುದೇ ಕಾರ್ಯಕ್ಕೆ ಯಾವೊಬ್ಬ ಅಧಿಕಾರಿಯ ವಿರುದ್ಧ ಯಾವುದೇ ದಾವೆ, ಪ್ರಾಸಿಕ್ಯೂಷನ್ ಅಥವಾ ಇತರ ಕಾನೂನು ವ್ಯವಹರಣೆಗಳನ್ನು ಪ್ರಾರಂಭಿಸತಕ್ಕದ್ದಲ್ಲ.

**23. ನಿಯಮಗಳನ್ನು ರಚಿಸಲು ಅಧಿಕಾರ.-** (1) ಸರ್ಕಾರವು, ಪೂರ್ವಪ್ರಕಟಣೆಯ ತರುವಾಯ, ಅಧಿಸೂಚನೆಯ ಮೂಲಕ ಈ ಅಧಿನಿಯಮದ ಉದ್ದೇಶಗಳನ್ನು ಈಡೇರಿಸಲು ನಿಯಮಗಳನ್ನು ರಚಿಸಬಹುದು.

(2) ವಿಶೇಷವಾಗಿ ಮತ್ತು ಹಿಂದೆ ಹೇಳಿದ ಅಧಿಕಾರಗಳ ಸಾಮಾನ್ಯಾನ್ವಯಕ್ಕೆ ಬಾಧಕವಾಗದಂತೆ, ಈ ಮುಂದಿನ ಎಲ್ಲ ಅಥವಾ ಯಾವುದೇ ವಿಷಯಗಳಿಗಾಗಿ ಅಂಥ ನಿಯಮಗಳನ್ನು ರಚಿಸಬಹುದು ಎಂದರೆ:-

- (ಎ) ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ತಪಶೀಲು ಪಟ್ಟಿ;
- (ಬಿ) ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ನ ಅಳವಡಿಕೆಯ ಯೋಜನೆಗಳನ್ನು ಸಲ್ಲಿಸತಕ್ಕ ರೀತಿ;
- (ಸಿ) ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳನ್ನು ಪರೀಕ್ಷಿಸುವ ರೀತಿ;
- (ಡಿ) ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳನ್ನು ಅಳವಡಿಸಲು ಅಥವಾ ಅದು ಕಾರ್ಯನಿರ್ವಹಿಸಲು ಲೈಸೆನ್ಸ್‌ಗಾಗಿ ಅರ್ಜಿ ನಮೂನೆ;
- (ಇ) 7ನೇ ಪ್ರಕರಣದ ಅಡಿಯಲ್ಲಿ, ಲಿಫ್ಟ್‌ಗಳು ಅಥವಾ ಎಸ್ಕಲೇಟರ್‌ಗಳು ಅಥವಾ ಪ್ಯಾಸೆಂಜರ್ ಕನ್ವೇಯರ್‌ಗಳು ಕಾರ್ಯನಿರ್ವಹಿಸಲು ಯಾವ ನಿಬಂಧನೆಗಳು ಮತ್ತು ಷರತ್ತುಗಳಿಗೊಳಪಟ್ಟು ಮತ್ತು ಯಾವ ನಮೂನೆಯಲ್ಲಿ ಲೈಸೆನ್ಸ್‌ಗಳನ್ನು ಮಂಜೂರು ಮಾಡಬಹುದೋ ಆ ನಿಬಂಧನೆಗಳು ಮತ್ತು ಷರತ್ತುಗಳು ಮತ್ತು ಆ ನಮೂನೆ;
- (ಎಫ್) 11ನೇ ಪ್ರಕರಣದ ಅಡಿಯಲ್ಲಿ ಯಾವ ರೀತಿಯಲ್ಲಿ ಅಪಘಾತಗಳ ತಿಳಿವಳಿಕೆಯನ್ನು ಪತ್ರವನ್ನು ನೀಡಬೇಕೋ ಆ ರೀತಿ ಮತ್ತು ಅಂಥ ನಮೂನೆ;
- (ಜಿ) 12ನೇ ಪ್ರಕರಣದ ಅಡಿಯಲ್ಲಿ ನೀಡಬೇಕಾದ ತಿಳಿವಳಿಕೆ ಪತ್ರದ ನಮೂನೆ.



(ಎಚ್) 6ನೇ ಪ್ರಕರಣದ ಅಡಿಯಲ್ಲಿ, ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ಗಳ, ತಯಾರಕರ ಅಥವಾ ಲಿಫ್ಟ್‌ಗಳ ಅಥವಾ ಎಸ್ಕಲೇಟರ್‌ಗಳ ಅಥವಾ ಪ್ಯಾಸೇಂಜರ್ ಕನ್ವೇಯರ್‌ಗಳನ್ನು ಮಾಡುವವರ ಅಥವಾ ಯಾವೊಬ್ಬ ಇತರ ವ್ಯಕ್ತಿಯು ನೋಂದಣಿಯಾಗುವ ಅಥವಾ ನೋಂದಣಿಯನ್ನು ನವೀಕರಿಸುವ ನಿಬಂಧನೆಗಳು ಮತ್ತು ಷರತ್ತುಗಳು.

(3) ಈ ಪ್ರಕರಣದ ಮೇರೆಗೆ ರಚಿಸಿದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ, ರಾಜ್ಯ ವಿಧಾನ ಮಂಡಲವು ಅಧಿವೇಶನದಲ್ಲಿರುವಾಗ ಅದರ ಪ್ರತಿಯೊಂದು ಸದನದ ಮುಂದೆ, ಒಂದು ಅಧಿವೇಶನದಲ್ಲಿ ಅಥವಾ ಒಂದಾದಮೇಲೊಂದರಂತೆ ಅನುಕ್ರಮವಾಗಿ ಮೂವತ್ತು ದಿನಗಳ ಅವಧಿಯವರೆಗೆ ಬರುವ ಎರಡು ಅಥವಾ ಹೆಚ್ಚು ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮಂಡಿಸತಕ್ಕದ್ದು ಮತ್ತು ಮೇಲೆ ಹೇಳಿದ ಅಧಿವೇಶನ ಅಥವಾ ಒಂದಾದಮೇಲೊಂದರಂತೆ ಅನುಕ್ರಮವಾಗಿಬರುವ ಅಧಿವೇಶನಗಳ ನಿಕಟೋತ್ತರ ಅಧಿವೇಶನವು ಮುಕ್ತಾಯವಾಗುವ ಮುಂಚೆ, ಆ ನಿಯಮದಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ ಅಥವಾ ಆ ನಿಯಮವನ್ನು ಮಾಡಕೂಡದೆಂದು ಎರಡೂ ಸದನಗಳು ಒಪ್ಪಿದರೆ, ಆ ತರುವಾಯ ಆ ನಿಯಮವು, ಆ ಮಾರ್ಪಾಟನ್ನು ಅಥವಾ ರದ್ದಿಯಾತಿಯನ್ನು ಸರ್ಕಾರವು ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚಿಸಿದ ದಿನಾಂಕದಿಂದ ಅಂಥ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಸಂದರ್ಭಾನುಸಾರ ಪರಿಣಾಮಕಾರಿಯಾಗತಕ್ಕದ್ದಲ್ಲ; ಆದಾಗ್ಯೂ ಅಂಥ ಯಾವುದೇ ಮಾರ್ಪಾಟು ಅಥವಾ ರದ್ದಿಯಾತಿಯು ಅಂಥ ನಿಯಮದ ಮೇರೆಗೆ ಹಿಂದೆ ಮಾಡಿದ ಯಾವುದೇ ಕಾರ್ಯದ ಸಿಂಧುತ್ವಕ್ಕೆ ಬಾಧೆಯನ್ನುಂಟುಮಾಡತಕ್ಕದ್ದಲ್ಲ.

**24. ಉಳಿಸುವಿಕೆ.-** ಈ ಅಧಿನಿಯಮದಲ್ಲಿರುವುದು ಯಾವುದೂ, ವಿದ್ಯುಚ್ಛಕ್ತಿ ಅಧಿನಿಯಮ, 2003ರ (2003ರ 36) ಅಥವಾ ಅದರ ಅಡಿಯಲ್ಲಿ ರಚಿಸಿದ ಯಾವುದೇ ನಿಯಮಗಳ ಅಥವಾ ವಿನಿಯಮಗಳ ಉಪಬಂಧಗಳಿಗೆ ಬಾಧಕವನ್ನುಂಟುಮಾಡತಕ್ಕದ್ದಲ್ಲ.

**25. ನಿರಸನ ಮತ್ತು ಉಳಿಸುವಿಕೆಗಳು.-** ಕರ್ನಾಟಕ ಲಿಫ್ಟ್‌ಗಳ ಅಧಿನಿಯಮ, 1974ನ್ನು ಈ ಮೂಲಕ ನಿರಸನಗೊಂಡಿದೆ:

ಪರಂತು, ಕರ್ನಾಟಕ ಸಾಮಾನ್ಯ ಖಂಡಗಳ ಅಧಿನಿಯಮ, 1899ರ (1899ರ ಕರ್ನಾಟಕ ಅಧಿನಿಯಮ 3) 6ನೇ ಪ್ರಕರಣದ ಉಪಬಂಧಗಳು ಸದರಿ ಅಧಿನಿಯಮದ ನಿರಸನದ ಮೇಲೆ ಅನ್ವಯವಾಗತಕ್ಕದ್ದು ಹಾಗೂ 8 ಮತ್ತು 24ನೇ ಪ್ರಕರಣಗಳು ಸದರಿ ಅಧಿನಿಯಮವು ನಿರಸನಗೊಂಡು ಮತ್ತು ಈ ಅಧಿನಿಯಮದ ಮೂಲಕ ಪುನರ್ ಅಧಿನಿಯಮಗೊಂಡಿದ್ದರೆ ಹೇಗೋ ಹಾಗೆ ಅನ್ವಯವಾಗತಕ್ಕದ್ದು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ  
ಮತ್ತು ಅವರ ಹೆಸರಿನಲ್ಲಿ

ಜಿ.ಕೆ.ಬೋರೇಗೌಡ

ಸರ್ಕಾರದ ಕಾರ್ಯದರ್ಶಿ

ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನಾ ಇಲಾಖೆ



ಇಂಧನ ಸಚಿವಾಲಯ

ಅಧಿಸೂಚನೆ

ಸಂಖ್ಯೆ : ಎನ್ 36 ಇಬಿಎಸ್ 2013, ಬೆಂಗಳೂರು, ದಿನಾಂಕ : 20.01.2015

ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012 (2012ರ ಕರ್ನಾಟಕ ಅಧಿನಿಯಮ ಸಂಖ್ಯೆ : 09) ರ 1ನೇ ಪ್ರಕರಣ (3) ಉಪ ಪ್ರಕರಣದಡಿ ಪ್ರದತ್ತವಾದ ಅಧಿಕಾರವನ್ನು ಚಲಾಯಿಸಿ ಕರ್ನಾಟಕ ರಾಜ್ಯ ಸರ್ಕಾರವು ದಿನಾಂಕ : 20.01.2015 ನ್ನು ಸದರಿ ಅಧಿನಿಯಮ ಉಪಬಂಧಗಳು ಜಾರಿಗೆ ಬರುವ ದಿನಾಂಕವೆಂದು ಈ ಮೂಲಕ ಗೊತ್ತುಪಡಿಸುತ್ತದೆ.

ಕರ್ನಾಟಕ ರಾಜ್ಯ ಪಾಲರ ಆದೇಶಾನುಸಾರ  
ಮತ್ತು ಅವರ ಹೆಸರಿನಲ್ಲಿ

ಸಮೀರ್ ಮಡಿಮನ್  
ಪೀಠಾಧಿಕಾರಿ  
ಇಂಧನ ಇಲಾಖೆ

**2025 ರ ಕರ್ನಾಟಕ ಅಧಿನಿಯಮ ಸಂಖ್ಯೆ: 48**

(2025 ರ ಸೆಪ್ಟೆಂಬರ್ ತಿಂಗಳ 09ನೇ ದಿನಾಂಕದಂದು ಕರ್ನಾಟಕ ರಾಜ್ಯ ಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ)

**ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ  
(ತಿದ್ದುಪಡಿ) ಅಧಿನಿಯಮ, 2025**

(2025 ರ ಸೆಪ್ಟೆಂಬರ್ ತಿಂಗಳ 09ನೇ ದಿನಾಂಕದಂದು ರಾಜ್ಯಪಾಲರಿಂದ ಅನುಮತಿಯನ್ನು ಪಡೆಯಲಾಗಿದೆ)

ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012ನ್ನು ತಿದ್ದುಪಡಿ ಮಾಡಲು ಒಂದು ಅಧಿನಿಯಮ.

ಇಲ್ಲಿ ಇನ್ನುಮುಂದೆ ಕಂಡುಬರುವ ಉದ್ದೇಶಗಳಿಗಾಗಿ ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012 (2013ರ ಕರ್ನಾಟಕ ಅಧಿನಿಯಮ 09)ನ್ನು ತಿದ್ದುಪಡಿ ಮಾಡುವುದು ಯುಕ್ತವಾಗಿರುವುದರಿಂದ ;

ಇದು, ಭಾರತ ಗಣರಾಜ್ಯದ ಎಪ್ಪತ್ತಾರನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನ ಮಂಡಲದಿಂದ ಈ ಮುಂದಿನಂತೆ ಅಧಿನಿಯಮಿತವಾಗಲಿ:-

**1. ಸಂಕ್ಷಿಪ್ತ ಹೆಸರು ಮತ್ತು ಪ್ರಾರಂಭ.-** (1) ಈ ಅಧಿನಿಯಮವನ್ನು ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ (ತಿದ್ದುಪಡಿ) ಅಧಿನಿಯಮ, 2025 ಎಂದು ಕರೆಯತಕ್ಕದ್ದು.



(2) ಇದು ಈ ಕೂಡಲೆ ಜಾರಿಗೆ ಬರತಕ್ಕದ್ದು.

**2. ಪ್ರಕರಣ 4ರ ತಿದ್ದುಪಡಿ.-** ಕರ್ನಾಟಕ ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಅಧಿನಿಯಮ, 2012 (2013ರ ಕರ್ನಾಟಕ ಅಧಿನಿಯಮ 09)ರ (ಇಲ್ಲಿ ಇನ್ನುಮುಂದೆ ಮೂಲ ಅಧಿನಿಯಮವೆಂದು ಉಲ್ಲೇಖಿಸಲಾಗಿದೆ) 4ನೇ ಪ್ರಕರಣದಲ್ಲಿ,-

(i) ಉಪ-ಪ್ರಕರಣ (1)ರಲ್ಲಿ "ಕೇಂದ್ರ ವಿದ್ಯುಚ್ಛಕ್ತಿ ಪ್ರಾಧಿಕಾರ (ಸುರಕ್ಷತೆ ಮತ್ತು ವಿದ್ಯುತ್ ಸರಬರಾಜಿಗೆ ಸಂಬಂಧಿಸಿದ ಕ್ರಮಗಳ) ವಿನಿಯಮಗಳು, 2010ರ" ಎಂಬ ಪದಗಳು, ಅಂಕಿಗಳ ಮತ್ತು ಆವರಣ ಚಿಹ್ನೆಗಳ ಬದಲಿಗೆ "ಕೇಂದ್ರ ವಿದ್ಯುಚ್ಛಕ್ತಿ ಪ್ರಾಧಿಕಾರ (ಸುರಕ್ಷತೆ ಮತ್ತು ವಿದ್ಯುತ್ ಸರಬರಾಜಿಗೆ ಸಂಬಂಧಿಸಿದ ಕ್ರಮಗಳ) ವಿನಿಯಮಗಳು, 2023ರ" ಎಂಬ ಪದಗಳು, ಅಂಕಿಗಳು ಮತ್ತು ಆವರಣ ಚಿಹ್ನೆಗಳನ್ನು ಪ್ರತಿಯೋಜಿಸತಕ್ಕದ್ದು;

(ii) ಉಪ-ಪ್ರಕರಣ (5)ರಲ್ಲಿ,-

(ಎ) "ತನ್ನ ಷರಾಗಳೊಂದಿಗೆ ಅಂಥ ಶಿಫಾರಸ್ಸನ್ನು ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಗೆ ಕಳುಹಿಸತಕ್ಕದ್ದು. ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯು" ಎಂಬ ಪದಗಳು ಮತ್ತು ಅಲ್ಪವಿರಾಮ ಚಿಹ್ನೆಗಳನ್ನು ಬಿಟ್ಟುಬಿಡತಕ್ಕದ್ದು; ಮತ್ತು

(ಬಿ) ಪರಂತುಕದಲ್ಲಿ "ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯು" ಎಂಬ ಪದಗಳ ಬದಲಿಗೆ "ಪ್ರಾಧಿಕೃತ ಅಧಿಕಾರಿಯು" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು.

(iii) (6) ಮತ್ತು (7)ನೇ ಉಪ-ಪ್ರಕರಣಗಳಲ್ಲಿ "ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯಿಂದ" ಎಂಬ ಪದಗಳ ಬದಲಿಗೆ "ಪ್ರಾಧಿಕೃತ ಅಧಿಕಾರಿಯಿಂದ" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು.

**3. ಪ್ರಕರಣ 11ರ ತಿದ್ದುಪಡಿ.-** ಮೂಲ ಅಧಿನಿಯಮದ ಪ್ರಕರಣ 11ರ ಉಪ-ಪ್ರಕರಣ (1)ರಲ್ಲಿ "ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಗೆ" ಎಂಬ ಪದಗಳ ಬದಲಿಗೆ "ಪ್ರಾಧಿಕೃತ ಅಧಿಕಾರಿಗೆ" ಎಂಬ ಪದಗಳನ್ನು ಪ್ರತಿಯೋಜಿಸತಕ್ಕದ್ದು..

**4. ಪ್ರಕರಣ 16ರ ತಿದ್ದುಪಡಿ.-** ಮೂಲ ಅಧಿನಿಯಮದ ಪ್ರಕರಣ 16ರಲ್ಲಿ "ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಯು"



ಎಂಬ ಪದಗಳ ಬದಲಿಗೆ "ಪ್ರಾಧಿಕೃತ ಅಧಿಕಾರಿಯು" ಎಂಬ ಪದಗಳನ್ನು ಪ್ರತಿಯೋಚಿಸತಕ್ಕದ್ದು.

**5. ಪ್ರಕರಣ 17ರ ತಿದ್ದುಪಡಿ.-** ಮೂಲ ಅಧಿನಿಯಮದ ಪ್ರಕರಣ 17ರ, ಉಪ-ಪ್ರಕರಣ (1)ರಲ್ಲಿ, "ಲಿಫ್ಟ್‌ಗಳ, ಎಸ್ಕಲೇಟರ್‌ಗಳ ಮತ್ತು ಪ್ಯಾಸೆಂಜರ್ ಕನ್ವೇಯರ್‌ಗಳ ಮುಖ್ಯ ತಪಾಸಣಾಧಿಕಾರಿಗೆ" ಎಂಬ ಪದಗಳ ಬದಲಿಗೆ "ಪ್ರಾಧಿಕೃತ ಅಧಿಕಾರಿಗೆ" ಎಂಬ ಪದಗಳನ್ನು ಪ್ರತಿಯೋಚಿಸತಕ್ಕದ್ದು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ  
ಮತ್ತು ಅವರ ಹೆಸರಿನಲ್ಲಿ,

**ಜಿ. ಶ್ರೀಧರ್**

ಸರ್ಕಾರದ ಕಾರ್ಯದರ್ಶಿ  
ಸಂಸದೀಯ ವ್ಯವಹಾರಗಳು ಮತ್ತು  
ಶಾಸನ ರಚನೆ ಇಲಾಖೆ.